



بۇ شىئىرلارنىڭ كىلىش مەنبەسى بىلىك، ئىزدىنىش، دىيارىم، شەبنەم، بوستان قاتارلىق ئۇيغۇر مۇنازىرە مۇنبەرلىرى.

ئىلىكتىرونلۇق كىتاپقا ئايلاندۇرغۇچى: ئابرال
2007-يىلى 3-ئاينىڭ 11-كۈنى

مۇندەرىجە

- 5..... بىر كەلسەڭ
- 6..... تاتلىق چۈشلەردە چۈشەيمەن
- 8..... ئەسكى بولدۇم
- 10..... بولسۇن
- 12..... كەل دېمە
- 13..... سىلەر ئۈچۈن شائىر بولغانىمەن
- 16..... داداڭدىن ئازمىغىن يولدىن ئازساڭمۇ
- 18..... خەتلىرىمنى تاشلىۋەتمىگىن
- 19..... كۆڭۈل كۆكلىسۇن
- 20..... بىرەر تونۇش بولمىسا
- 24..... كىتەر بولساڭ خوش دىمەي كەتمە
- 25..... ئۆمۈر دىگەن
- 26..... كەچۈرۈڭ ئۇلارمۇ ئانا بولىدۇ
- 27..... يادىمىزدا بولسۇن ئانىلار
- 28..... تىلەمچىلەرنى تىللاپ يۈرمەڭلار
- 29..... ئاشىقلارغا ئالتۇن سۆز
- 30..... كەل
- 31..... قورقىمەن

- 32..... ئەتە گەرچە تىرىك بولساممۇ
- 34..... روزى سايىت تۇتقان قەلەم قولۇمدا
- 39..... سەن مەندەك بولالامسەن ؟
- 43..... دوستلارغا
- 45..... خوراپات
- 49..... تېلېۋىزور
- 51..... كۆرەلمەس
- 53..... بالىلار
- 58..... جىمى گۇناھ ئۆزۈمدە
- 59..... كەپتۈدەك
- 62..... ياتلاشتۇق
- 66..... ياشىسۇن
- 68..... بولغىلى
- 70..... ئىش ھەققىڭدىن تۇتىمەن
- 72..... يانچۇقۇم .
- 74..... سەن كەتكەن كۈنى
- 75..... ناتايىن
- 76..... يىغلايمەن
- 77..... ئوقۇپ تۇرىمىز

- 78..... ئە تە گە رچە تىرىك بولساممۇ
- 80..... خىجالەت دۇقمۇشدا تۇرۇپ قالدىم
- 82..... ئۇيغۇر تائاملىرى
- 85..... سېنى
- 87..... ئە سقاتارسە نمۇ
- 88..... كاككۇك
- 89..... يىراقلارغا كەتمە، ئە زىزىم
- 90..... يارىمغا مەكتۈپ
- 91..... ئوخشايمىز
- 93..... ئە مە
- 95..... بىر كۈنى
- 97..... ئۈرۈمچى
- 100..... مەندىن بىزار بولما ئالدىراپ
- 101..... ئادەمدەك ياشا
- 103..... رىستۇران
- 104..... بەرمىسەڭمۇ بەرمە قىزىڭنى
- 105..... ئۆز يارىڭ

بىر كەلسەڭ

مۇھەممەتجان راشىدىن

مۇنداق يالغۇز قالارمىدىم ، بىر كەلسەڭ ،
تۈندە تەنھا ماڭارمىدىم ، بىر كەلسەڭ .
ئۆتكەنلەرگە يىتىملاردەك تەلمۈرۈپ ،
يىغلامسىراپ قارارمىدىم ، بىر كەلسەڭ .

ئۈزۈڭ بولدۇڭ ماڭا ئاي-يىل ساناتقان ،
خۇدا بىزنى جۈپ بولسۇن دەپ ياراتقان .
ئۇچۇر بەرمەي يوللىرىڭغا قاراتقان ،
سنى نامەرد سانارمىدىم بىر كەلسەڭ .

پۇتلىرىمغا تىكەن كىردى ئالماسەن ،
ئەڭ بولمىسا بىر پارچە خەت يازمامسەن .
بىر كەلسەڭ ئۇۋالىمغا قالماسەن ،
ساڭا خەتلەر سالارمىدىم بىر كەلسەڭ .

تاتلىق چۈشلەردە چۈشەيمەن

تاتلىق چۈشلەردە چۈشەيمەن سەن توغۇرلۇق، نىگارم،

بەلكىم شۇنداق بولغاندۇ سېنى ئويلاپ ياتقاچقا.

كۆيۈۋاتسام ئوتۇڭدا، ئويلانماستىن بولغايمۇ؟

ئىككىمىزدە ئەمەسقۇھارۋا باشقا، ئات باشقا؟!

كۆرگەنلىرىم ئوخشىماس ئوڭۇمدىكى ئىشلارغا،

يۇرگۈدەكمىز ئۇچىرىشىپ بوستانلاردا ھەركۈنى.

كۈندە دىدارىمىز ئۇچۇن مۈلكى - دۇنيا ئەمەسمۇ؟

تارتىلمايدۇ شۇ بىلەن سېغىنىشنىڭ كەلكۈنى؟

بىراق، ھىجران دارىغا ھەر ئىككىمىز ئېسىقلىق،

ئاڭلانمايدۇ شەپسى بىز زارىققان ۋىسالنىڭ.

كەلگەنلەرگە بىلەلمەي، ھىجران دىگەن قانداق ئىش؟

بار ئەمەسمۇ بارچىسى ئىككىمىزدە مىسالنىڭ!

قالارمىزمۇ ئىككىمىز قىيامەتلىق دىدارغا،

كۆيۈپ - پىشىپ يۈرگەنمىز كېتەرەمىكىن بىكارغا.

كۆيگۈنۇم يوق سېنىڭدىن باشقىلارنىڭ ئوتىدا،
بولمىساڭمۇ يېنىمدا چىققىنىم يوق شىكارغا.

سەۋەبىنى بىلىمدىم، يازغان خېتىم تەگمەپتۇ،
چۈشۈپ كەتتى ئېھتىمال، دۈشمەنلەرنىڭ قولىغا.
ھىجران يەنە ئۇلغايدى، كەتتى ۋىسال يىراقلاپ.
سۇ كىرگەندەك سۆيگۈمىز بىناسىنىڭ ھۇلىغا.

يىغلاپ چىقار يۈرەكلەر شۇ ۋىسالغا يەتكۈچە،
يىگىت-قىزلار، بىلسەڭلار ھىجران دىگەن مانا شۇ!
تاتلىق چۈشلەر چۈشەيمەن شۇ ھىجراننىڭ ۋەجىدىن،
ئۆزگەرمىدى ئۆزىڭگە، يەنە كۆرسەم يەنە شۇ!

تومۇزلاردا تىرىكمەن، ئوتلىرىڭدا ئۆلىمدىم،
مەيلى يايىرىم، سەن ئۇچۇن يەنە كۆيۈپ پىشايىمەن.
ئۆرۈلمەمدۇ بۇ ھىجران بىر ۋىسالغا، ئېيتقىنا،
قاچانغىچە سەن ئۇچۇن تاتلىق چۈشلەر چۈشەيمەن؟!

ئەسكى بولدۇم

بۇغدىيىڭنى تېرىپ بېرىپ ئەسكى بولدۇم ،
ئوتۇنۇڭنى يېرىپ بېرىپ ئەسكى بولدۇم .
ساغاي دېسەڭ سىير بولدۇم سېنىڭ ئۈچۈن ،
پۇتلىرىمنى كېرىپ بېرىپ ئەسكى بولدۇم .

تاتلا دېسەڭ سالاپ قۇيدۇم دۆمبەڭنىمۇ ،
چېيىڭغا نان سېلىپ بېرىپ ئەسكى بولدۇم .
ئۆزۈمدە يوق ئۇنى ئەلدىن تىلەپ يۈرۈپ ،
ساڭا بۇلماق چېلىپ بېرىپ ئەسكى بولدۇم .

ساغلىقلىرىڭ تۇغماي قالسا مەندىن كۆردۈڭ ،
ساڭا قۇغۇن تىلىپ بېرىپ ئەسكى بولدۇم .
تۇمۇزلاردا سنى يەلىپۇپ قولۇم تالدى ،
مۇزدەك دۇغاپ قىلىپ بېرىپ ئەسكى بولدۇم .

كىم قويۇپ ماڭا بۇنداق مالايلىقنى ،
ئېتىلىرىڭنى بېقىپ بېرىپ ئەسكى بولدۇم .
كىرلىرىڭنى يۇيۇپ بەرسەم رەھىمىتىڭ يوق ،
كىگىزىڭنى قېقىپ بېرىپ ئەسكى بولدۇم .

«خۇپ بولدى!» دەپ دۈشمەنلىرىم خۇش بولۇشتى
ساڭا ياڭاق چېقىپ بېرىپ ئەسكى بولدۇم .
تۈككەن تەرىم بىكار كەتتى ئەگىزلىرىدەك ،
ساڭا ئابرۇي تېپىپ بېرىپ ئەسكى بولدۇم .

بولسۇن

گۈل بولساڭ گۈلگە خاس پۇرقىڭ بولسۇن،
ئۈنەرگە خاس كەينىڭدە ئۇرقىڭ بولسۇن.
ئۈلگەڭدۇر ھىممەتلىك ھەسەل ھەرسى،
كۆل بولساڭ. ئۈزەرگە بېلىق بولسۇن.

ئاسماندا ئاي بولغىن كۈن بولالمىساڭ،
ئىسسىقنىڭ بولمىسا يۇرقىڭ بولسۇن.
ئاسماندا ئاي بولساڭ ئۈنۈتما يەرنى،
باي بولساڭ يادىڭدا چۇرقىڭ بولسۇن.

ئىنسانغا تەس كۈن يوق تىلەپ يېشىتىن،
شۇندىمۇ چىرايلىق تىلىكىڭ بولسۇن.
ئىلاھىم باي بولغىن باي بۇلالمىساڭمۇ،
بۇغدىيىڭ بولمىسا تېرىقنىڭ بولسۇن.

ئادەمنىڭ ئالدى گۈل كەينى تىكەندۇر،
شۇ سەۋەپ كەينىدە قۇلقىڭ بولسۇن.
دوستۇڭغا بىرەرگە يۈركىڭ تەييار،
دۈشمەنگە قۇلۇڭدا بۇيىقىڭ بولسۇن.

بارچىدىن ئۇزاق تۇر ئەتەڭنىڭ يۇلى،
مىنەرگە. ئۈمۈتلەر ئۇلقىڭ بولسۇن.
قەدىرىڭىز قالغاننىڭ كۈنى قىيامەت،
سۇبۇلىساڭ ئاقارغا ئېرىقىڭ بولسۇن.

تىلىڭنىڭ تىزگىنى بېشىڭنىڭ بەختى،
قازنىڭ بولمىسا تۇۋىقىڭ بولسۇن.
باتۇرغا بارچىدىن سەگەكلىك قىممەت،
كۈندۈزۈمۇ ياقارغا چىرىقىڭ بولسۇن.

نۇمۇسقۇ ئىنسانغا نۇمۇستىن ئۆلۈش،
ھۇشۇڭدىن كەتسەڭمۇ تىنىقىڭ بولسۇن.
ئۈمۈرلۈك ئۈزۈلمەس مۇنار بولساڭمۇ،
يېنىڭدا ئايرىلماس يۈلكىڭ بولسۇن.

كەل دېمە

كەل دېمە، كۆڭلۈم، سەنى سۆيىمەيدىغاننى كەل دېمە،
ئايىدا-يىلدا بىر كىلىپ كۆرمەيدىغاننى كەل دېمە.
كۆيگەننىڭ كۆڭلى نەدە، كۈنلىمە بىلىمەي تۇرۇپ.
تۆت يىقىڭدا چوغ بولۇپ كۆيىمگەننى كەل دېمە.
سەن ۋاپادىن ناخشا ئىتسەڭ، جور بولامدۇ بىۋاپا.
گەپ-سۆزۈڭگە شۇ سەۋەپ كۆنمەيدىغاننى كەل دېمە.
ياخشىلىق كۆرمەس كىشى سۆيىمەس نىگارغا يالۋۇرۇپ.
ياخشى يارىنىڭ قەدرىنى بىلىمەيدىغاننى كەل دېمە.
ئاھ، ئۇرۇپ يۈرمە نادان، كەتكەن نىگارنىڭ كەينىدىن.
يۈر، دىگەندە سەن بىلەن يۈرمەيدىغاننى كەل دېمە.
ئايىنىغاندا قۇرغۇيۇڭ كەلگەن ئىمۇ ئىندەككە يەنە.
سەن تۇرۇپ نەلە رەگىدۇر ئۆنلەيدىغاننى كەل دېمە..@!

سەلەر ئۈچۈن شائىر بولغانىمەن

بۇ دۇنياغا تەڭرىم چاچقان ئاددى بىر دانىمەن،
ئەتىمالىم، ئەلىمىساقىتىن شۇڭا دېھقانمەن.
قەلەملىرىم ئۆمۈر بويى ئانىلارغا قۇل،
دېمەك ئاۋال سەلەر ئۈچۈن شائىر بولغانىمەن.

خىياللىرىم كىزىپ يۈرەر مەھەللەڭلارنى،
بىلىمەيسەلەر، ئۆيۈڭلاردا كۈندە مېھمانمەن.
يوشۇرمايمەن يۈرىكىمنى، بىلگۈڭلار كەلسە،
شوتارىم شۇ تەشناغا سۇ، ئاچلارغا نانمەن.

پەزىلەتتە ئانىلارنى كامالەت دەيمەن،
لىكىن ئۆزەم دىيانەتتە جىمىدىن خاممەن.
ئارمىنىم بار، دەرمىنىم يۇق، شۇڭا سەلەرنى،
تەشۋىرلەشكە كەچۈرۈڭلار، تالايدىن كاممەن.

تونۇرلاردا پىشقۇم كىلۇرسەلەر نان ياققان،
قايدا بولسام سەلەر بىلەن بىر جان بىر تەنمەن.

چىنپۇتمەيمەن ، نۇربار، دىسە يازغانلىرىمدا
لېكىن ئۆزەمسىلەر ئۈچۈن يېقىلغان شاممەن .

سىلەر سوزغان لەغمەنلەرگە تاپالماي تەسۋىر،
ياشلىقىمدا قانچە قىتىم داغدا قالغانمەن.
سىرلىرى شۇ ئەل ماختىغان شائېرلىقىمنىڭ،
مەن ئىلھامنى سىلەر ياققان ناندەن ئالغانمەن.

ئۇۋىسىدىن ئۇچقان قىزلار ئانا بولماقچى،
شۇڭا قىزىم شەرىپىگە بەزمە قۇرغانمەن.
تاللا، دېسە بۇ دۇنيالىق تۆھپىكارلارنى،
ئەڭ ئاۋىلى ئانىلارغا چاۋاك ئۇرغانمەن.

ئانىلار سىز ئامتىمۇ ، قامتىمۇ يوق ،
سىلەر بىلەن خەمەك تاشلاپ، پىلەك يايغانمەن
قىلىپ قۇيۇپ ئەزىز ئانا <<قىلما>> دىگەننى،
يوشۇرمايمەن كۈندە تېنەپ، كۈندە قايغانمەن.

چاڭقىغاندا ، ئانام تۇتقان چۆمۈچنى كۆرسەم،
قانچە قىتىم سۇ ئىچمەيمۇ سۇغا قانغانمەن .

بىرتال چىچى كۆيۈپ كەتسە قىزىق تونۇردا،
چىدالماسىتىن مەنمۇ شۇئان كۆيۈپ يانغانمەن.

قەيسەرلىكنىڭ سىلەر بەرگەن قىلىچى بىلەن،
تالاي جاپا مۇشەققەتنى يولغا سالغانمەن.
قانداق روناقتا تاپتىڭ؟ دىگەن سوئال نەھاجەت،
چۈنكى سىلەر ماڭغىن دىگەن يولدا ماڭغانمەن.

ئانىلارنىڭ دۈشمىنى يۇق شايتاندىن ئۆزگە ،
زۆرۈر بولسا، بىغىڭلارغا قاشامەن تاممەن.
تەبرىكلەيمەن ئەلدىن ئاۋال بايرىمىڭلارنى،
چۈنكى، ئەسلى سىلەر ئۈچۈن شائېر بولغانمەن.

داداڭدىن ئازمىغىن يولدىن ئازساڭمۇ

داداڭنىڭ ئىسمىنى يازمايسەن ئەجەپ،
سالام خەت يازساڭمۇ، ھۆججەت يازساڭمۇ.
ئازغۇنلۇق بولمامدۇ يول تۇتساڭ شۇنداق،
داداڭدىن ئازمىغىن، يولدىن ئازساڭمۇ.

بالاڭنىڭ تويىغا يېزىپسەن باغاق،
تەككىگە قارىسام يەنە شۇ ئىللەت.
ئۇنتىغان ئەمەسقۇ ئەزەلدىن، دۇستۇم،
ئاتنىڭ ئىسمىنى بىزنىڭ بۇ مىللەت.

دەپتىرىڭ تېشىدا تەنھا ئۆز ئىسمىڭ،
ۋاھ، ئەجەپ ئىش قىپسەن دادىسى يوقتەك.
قەلىمىڭ ئۇنتىسا داداڭنى دائىم،
بولمامسەن داداڭدىن ئۆزۈڭ ئۇلۇغدەك؟

ئاتلار ئىسمىنى يازغۇلۇق ئاۋۋال،
ئاق سۈتتەك قەغەزگە ياز دېسە بىر خەت.
ئىسمىڭغا ئاتلار ئىسمى ئۇلانسۇن،
تولۇقتۇر تەزكىرەڭ شۇنداقلا پەقەت.

بالاڭمۇ قىلدۇ ئەر يېتىپ بىر كۈن،
سەن قىلغان ئىللەتنى سەن كەبى سادىر.
ئاتىمىز بار بىزنىڭ، دۇنياغا ھېچكىم،
ئاتىسىز كەلمەككە ئەمەستۇر قادىر.

خەتلىرىمنى تاشلىۋەتمىگەن

خەتلىرىمنى تاشلىۋەتمىگەن.
خەتلىرىمدە مېنىڭ زارىم بار.
تاشلىۋەتسەڭ يەنە يازارمەن.
سەندىن ئۆزگە نەدە يارىم بار؟

كۆرسەتمىگەن دۈشمەنلىرىمگە،
سالما ئوتقا ياكى ئالدىراپ.
يەتمىسەڭمۇ قەدىمگە مەيلى.
ئەقەدەمنى قىلمىغىن خاراپ.

خەتلىرىمنى تاشلىۋەتمىگەن،
تاشلىغاندەك ئاچچىق ئالمنى.
مەنمۇ شاختا بولارمەن يەنە.

تاشلىۋەتسەڭ بولۇپ قالارمەن.
تاشلىغاندەك تاشنى تالاغا.
ساڭا مۇنچە يىغلىماس ئىدىم،
ئىشقىڭنى قويدى بالاغا

كۆڭۈل كۆكلىسۇن

سۆيۈنگەننى سۆيۈپ قوي، سەندىن كۆڭلى قالمىسۇن،

بىر سۆيۈشمۇ غەنىمەت، مەيلى قانسۇن - قانمىسۇن.

شۇنىڭغىمۇ يىتەلمەي يۈرگەنلەرنى ئاز دەمسەن،

لىۋىڭ سۆيسۇن كۆڭۈلنىڭ سۆيىمەسلىكى چانمىسۇن.

ئادىمىلىك سانالغان شۇنداق يۇمشاق كۆڭۈللەر،

ئاسان ئىشمۇ بىراۋغا تۇتۇپ بەرمەك مەڭزىنى.

سۆيۈپ قويساڭ بىر قېتىم ئەجەپ ئەمەس بىچارە،

بولۇپ قالسا سۈرگەندەك بۇ جاھاننىڭ پەيزىنى.

تاۋاپ دېگەن شۇ ساڭا، ساۋاپ دېگەن شۇ ساڭا،

باي بولغاندەك سەن بىلەن ئۈنىمايدۇ ئۆلگىچە.

كۆڭۈل دېگەن ئەزەلدىن كۆكلەش

ئۈچۈن يارالغان،

ئالدىرايدۇ شۇڭلاشقا سۆيۈنگىچە سۆيگۈچە.

ئەگىپ يۈگەن بىراۋنىڭ كۆڭلى قالغان ياماندۇر،

كۆڭۈل دېگەن قىزىل گۈل ئۈزمىسەڭمۇ پۇراپ قوي.

ئۈنىماپتۇ دەپ قالسۇن بىر كۈنلىرى يىراقتا،

يازغانلاردىن سالام ئېيت كەلگەنلەردىن سوراپ قوي.

بىرەر تونۇش بولمىسا

ئىش پۈتكۈزمەك مۇششەققەت، بىرەر تونۇش بولمىسا،
قوشۇلىدۇ شەرتكە شەرت، بىرەر تونۇش بولمىسا،
قوشۇلىدۇ دەرتكە دەرت، بىرەر تونۇش بولمىسا،
يىغلاشمۇ بار نەچچە رەت، بىرەر تونۇش بولمىسا،
ئەڭ ياخشىسى ئاستا كەت، بىرەر تونۇش بولمىسا.

بولۇۋالدى خادىملار ئىشنى پۇلسىز بىجرەمەس،
مىدىرلىماس ئاز پۇلغا، ئۇندا بىزنى باسار نەس،
ئارقا ئىشك ئاچمىساڭ، ئاسان ئىشمۇ بولار تەس،
شۇڭا تونۇش ئىزدەيمىز، مېڭىپ يۈرۈپ ئىگىز-پەس.
تۈگىشىمىز پۇل تۆلەپ، بىرەر تونۇش بولمىسا.

تونۇشلىرى بارلارنىڭ بالىلىرى خىزمەتتە،
يېقىنلىرى يوقلارنىڭ قالدى يىلاپ بىر چەتتە،
پىرىنسىپلار، ھۆججەتلەر يوق ئەمەستۇر ئەلۋەتتە،
ھۆججەت قېلىپ بىر چەتتە، ئىش پۈتىدۇ خىلۋەتتە،
يامان ئىكەن شۇ خىلۋەت، بىرەر تونۇش بولمىسا.

كۆرە-كۆرمەي دوختۇرلار،،بالىنىستىيات دەيدۇ،
"يىتىشمەيدۇ پۇل" دىسەم، "ئۆي-بىساتنى سات" دەيدۇ،
بىر شەيتىنىم پىچىرلاپ، رېستۇرانغا تارت دەيدۇ،
كۆڭلۈم: ئەمما ياخشىسى بىرەر تونۇش تاپ دەيدۇ،
ئۆزگە ئامال يوق پەقەت، بىرەر تونۇش بولمىسا.

تونۇش كىرەك جىق ئىشتا، تىجارەتتە، سەپەردە،
تونۇش - بىلىش بولمىسا، ھاياتىڭمۇ خەتەردە،
ئىشچى بولۇپ زاۋۇتقا رەسمىيەتنى ئۆتەردە،
قەرز ئېلىپ بانكىدىن ياكى لازىم ئىتەردە،
كار قىلمايدۇ ئاق ھۆججەت، بىرەر تونۇش بولمىسا.

تونۇش دىگەن تونۇشكەن، يۇمشىتار كەن قاتتىقنى،
ئايلىنىدۇرۇپ تاتلىققا، ئوڭشايدىكەن ئاچچىقنى،
يېقىنلىرى پەسكويغا چۈشۈرەركەن باشلىقنى،
غەم باسقاندا تونۇشۇڭ باشلاپ كىلەر شاتلىقنى،
سوكۇلدايسەن ھەپتىلەپ، بىرەر تونۇش بولمىسا.

ئەقەللىسى ئالامىي بىر پىراۋا بالامغا،
ئۆتۈپ كەتتى توققۇز ئاي قۇرۇق بارغاچ سالامغا،
پۇل سۇڭگۇتسام جۇدالىق يىتەر ئىكەن كالامغا،
تۈز سەپكەندەك بولمامدۇ، ساقايىمىغان يارامغا؟
نەدە ياردەم، نە مەدەت، بىرەر تونۇش بولمىسا؟!

بىرەر تونۇش بولمىسا، ياقا يۇرتقا چىقساڭمۇ،
مۇساپىرسەن، غېرىپسەن پۇل خەجلەشنى ئۇقساڭمۇ،
تەشۋىش بىلەن ياشايسەن، بەتتە پۇلو يۇتساڭمۇ،
تونۇشلارغا يىتەمدۇ، بىرەر ئۇستاز تۇتساڭمۇ؟
كىتەر سەندىن سەلتەنەت، بىرەر تونۇش بولمىسا.

بىر شەھەرگە بىر كۈنى بېرىپ قالدىم ئوينىغاچ،
تىنەپ قالدىم تۇيۇقسىز بىرەر تونۇش بولمىغاچ،
سەرسان بولدۇم، يات كۆرۈپ سارايلاردىن قوغلىغاچ،
ئامان قالدىم تۈرمىدىن، ياندا پۇلۇم قوغدىغاچ،
بولار ئىكەن بەكمۇ سەت، بىرەر تونۇش بولمىسا.

ياكى مىنىڭ تۇنۇشۇم ۋە يا ئۇنىڭ تونۇشى ،
موھىم ئىكەن ئەيتاۋۇر بىر تونۇشنىڭ بولۇشى ،
نۇرغۇن غەمدىن قۇتقۇزۇپ تونۇشلارنىڭ يۆلىشى ،
پېقىرىنىڭمۇ ئازايدى ، شۇڭا يانچۇق كۈلىشى ،
تەييار ئىكەن قاباھەت ، بىرەر تونۇش بولمىسا .

"تونۇشتۇرۇش" دىگەندىن "تونۇش" ياخشى بوپقالدى ،
سايىسى يوق دەرەختىن قۇمۇش ياخشى بوپقالدى ،
تونۇشلارنى يات ئىتىپ تۇرۇش ياخشى بوپقالدى ،
يىرتىقىمغا ئەسقاتقان پۇرۇچ ياشى بوپقالدى ،
تۈگۈتەتتى مىنى يەپ بىرەر تونۇش بولمىسا .

كتەر بولساڭ خوش دىمەي كەتمە

كىلەر بىگدە كۆيتۈپ كەلگەنتىڭ.

كتەر بولساڭ: خوش!" دىمەي كەتمە.

ياخشى چاغدا ياكشى يارىڭنى.

ئايىرلغاندا گۇناھكار ئەتمە.

مەندىن ئۆتكەن گۇناھ سەۋەنلىك،

يوق ئەمەستۇر سەندىمۇ بەلكىم.

رەنجىگەندە كىرەكقۇ ئويلاش،

ئۆز-ئۆزىنى ئەڭ ئاۋۋال ھەركىم.

تارتىلمىسۇن ئايىرلغاندا بىز،

ياخشى ئۆتكەن كۈنلەر جازاغا.

نامەرتلىكتۇر" خوش!" دىمەي كەتكەن.

ئۇچرىغاندا سۆيگۈ قازاغا.

قاتتىق ياپما چىققان ئىشكىنى،

يىنىپ قايتا كىرىپ قالسىەن.

ئىيتقانلىرىم توغرىمۇ خاتا.

بىر كۈنلىرى بىلىپ قالسىەن.

ئۆمۈر دىگەن

قىياس قىلساڭ ، ئۆمۈر دىگەن ئوخشايدۇ ،
ئاتا-ئاناڭ ئاتلاندۇرغان سەپەرگە .
سەپەرلەرمۇ يېرىم يولدا توختايدۇ ،
گاھ يولۇقسا كۈتۈلمىگەن خەتەرگە .

مۇنبىرى يوق ، سورۇنى يوق ، سازى يوق ،
ئۆمۈر دىگەن چىڭقاپ ئېيتقان ناخىدۇر .
لېكىن ئەلنىڭ يۈرىكىگە ياقىمسا ،
ئۇنداق ناخشا ئېيتىمىغانمۇ ياخشىدۇر .

ئۆمۈر دىگەن ئەزىم دەريا گويىا بىر ،
ئېقىپ بارار گاھى سۈزۈك ، گاھى لاي .
لاي بولسىمۇ بەزىلەرنىڭ سۈيى بار ،
بەزىلەرنىڭ گىياھ ئۈنمەس قۇرۇق ساي .

كەچۈرۈڭ ئۇلارمۇ ئانا بولىدۇ

قىز دىگەن ئۆتمەيدۇ مەڭگۈ قىيغىتىپ،

كەچۈرۈڭ، ئۇلارمۇ ئانا بولىدۇ.

يۈرمەيدۇ كۈرۈنگەن شاخنى ئىرغىتىپ،

كەچۈرۈڭ، ئۇلارمۇ ئانا بولىدۇ.

بارچىدىن ئۇلارغا مۇھەببەت ئەزىز،

يۇللىرى شۇڭلاشقا گاھى پەس، ئىگىز،

شۇلارنى ئازدۇرغان، ئەسلى، سىز، بىز،

كەچۈرۈڭ، ئۇلارمۇ ئانا بولىدۇ.

بىرلىرى ئالدىنىپ كېيىنەكلەرگە،

تەكسىمۇ تەككەندۇ بىمەھەل ئەرگە،

كۈز تۇلا سەۋەبى گۆھەرگە، زەرگە،

كەچۈرۈڭ، ئۇلارمۇ ئانا بولىدۇ.

ئايىدىمۇ داغ بارغۇ ئۇلارمۇ ئايغۇ،

ئۇلارمۇ تۇنۇگۇن تۇغۇلغان تايغۇ؟

قىيغىتسا يەپ يۈرمەڭ ئۇلاردىن قايغۇ،

كەچۈرۈڭ، ئۇلارمۇ ئانا بولىدۇ.

يادىمىزدا بولسۇن ئانىلار

بۇشۇكلەردە ئانا تەۋرەتكەن،

بىزلەر دۇستۇم يارقان ئەمەسمۇ؟

ئاغزىمىزغا ئانا سۆتىدىن

ئانا مېھرى ئاققان ئەمەسمۇ؟

ئاغرىپ قالساق ئاققاندا ئاشلاپ،

دىلى كۆيۈپ، كۆزىنى ياشلاپ،

كۈندە سۆيۈپ، تۈندە باغاشلاپ،

بىزنى شۇنداق باققان ئەمەسمۇ؟

بىز يېمىسەك ئۆزى يېمەستىن،

ئاچ يۇرسىمۇ ئاچتىم دېمەستىن،

بىز كېيىمسەك ئۆزى كېيىمەستىن،

يۇقىنى ئىزلەپ تاپقان ئەمەسمۇ؟

يادىمىزدا بولسۇن ئانىلار،

ئۆيىمىزدە تۇرسۇن ئانىلار،

مەڭگۈ راھەت كۇرسۇن ئانىلار،

ئۇلار جاپا تارتقان ئەمەسمۇ؟

تەلەپچىلەرنى تىللاپ يۈرمەڭلار

تەلەپچىلەرگە قاپاق تۈرمەڭلار،

تەلەپچىلەرنى يامان كۆرمەڭلار.

كۈندە بەرسەم كۈندە كەلدى دەپ،

تەلەپچىلەرنى تىللاپ يۈرمەڭلار.

يېتىم سېغىنار يازنى باھارنى،

ياللاڭ ئاياقتا دەسسەيدۇ قارنى.

ئەجەپلەنمەڭلار قىسمەتلىرىگە،

تەغدىردۇر شۇنداق قىلغان ئۇلارنى.

تاشتىن قاتتىق ناكەننىڭ كۈنى،

بىزلەر باقمىساق كىم باقار ئۇنى.

ئەمما، ئاجىزنىڭ باش پاناھى يوق،

قۇرۇق قايتىمىسۇن سۇنۇلغان قولى.

كەلمەيدۇ دېمەڭ شۇ كۈننى بىزگە،

تەغدىر باقمايدۇ خارغا، ئەزىزگە.

زېمىننى ئەستىن چىقارغان يامان،

يۈرمەڭ قول سۇنۇپ دائىم ئېگىزگە.

ئاشقلارغا ئالتۇن سۆز

ئاشق بولساڭ ئاداقچە بول،
قىزىل گۈلگە كۆيگەندەك بولۇپ.
ئاشق دىگەن ئىشقىسىز بولماس،
مۇھەببەتنى ئازدۇرمىسۇن پۇل.

دەردى تۇلا دىلبىرى يوقنىڭ،
ئۇزۇپ قىسقان گۈللىرى يوقنىڭ.
بۇ دۇنيانىڭ قىزىقى بىلسەڭ،
سۆيگۈسىدە ئاشق - مەشۇقنىڭ.

ئاشقلارغا ئالتۇن سۆز ئىكەن:
"ساداقەتنى گۆھەر بىل" دىگەن،
ئېيتىڭلارچۇ ساداقەت بولماي،
سۆيگۈ بېغى قاچان گۈللىگەن؟

چىداش كىرەك مۇشەققەتلەرگە
ۋاپا كىرەك مۇھەببەتلەرگە.
مەشۇغىنى سۆيەلمىسەڭمۇ،
يىغلىمىغىن تارتقان دەرتلەرگە.

كەل

كېلەر بولساڭ ئەمدى ياركەتمەيدىغان بولۇپ كەل ،
ئەڭ بولمىسا بىر ئاخشام كەچلەيدىغان بولۇپ كەل .
تۆرەلگەنمىز ۋاپادىن ، شۈبھىلەرگە نە ھاجەت ،
جاندىن كەچسەڭ ، مېنىڭدىن كەچمەيدىغان بولۇپ كەل .
ياغلىق بولسۇن قولۇڭدا كۆز يېشىمنى سۈرۈتكىلى ،
مېنى ئالداپ يالغان ئاش ئەتمەيدىغان بولۇپ كەل .
بىللە چاپقان ئۆستەڭنىڭ ھېكايىسى ئۇنتۇلماس ،
بۇ كۈنلەرنى تامەڭگۈ ئەسلەيدىغان بولۇپ كەل .
بىللە چېچىپ ئورۇقنى ئېتىزغا جۈلۈكنىڭ ،
بىللە يەنە خامانلار چەشلەيدىغان بولۇپ كەل .
كۆز ياشلارغا كىم خۇشتار ، كۈلكە بىزدە كۆپ بولسۇن ،
ئالتە كۈلۈپ ، بىر يىغلاپ پەسلەيدىغان بولۇپ كەل .
ئىنسان دىگەن دۇنياغا دەرت تارتقىلى كەلمىگەن ،
جۇدالىقتا دەرت - ئەلەم چەكمەيدىغان بولۇپ كەل .
قاچانغۇچە يۈرىمىز كاككۇك بىلەن زەينەپتەك ،
دۈشمەن ئاتقان تاش داڭگال يەتمەيدىغان بولۇپ كەل .

قورقىمەن

خوپ ئۆزۈڭ دۇنيا بىراق شەيتانلىرىڭدىن قورقىمەن،
بى گۇنانى باغلىغان ئارقانلىرىڭدىن قورقىمەن.
قۇرۇسۇن كۆرگەن كۈنۈم شۇ ئاق نانلىرىڭدىن ئايرىلىپ،
ئويلسام گاھدا ئاچ قالغانلىرىمدىن قورقىمەن.

بە رگىنىڭ بەرگەنگە قوشلاپ مېنى ھەيران ئەيلەدى،
بەرمىگىن ئەكسىچە جان ئالغانلىرىڭدىن قورقىمەن.
قۇرۇسۇن كۆرگەن كۈنۈم شۇ ئاق نانلىرىڭدىن ئايرىلىپ،
ئويلسام گاھدا ئاچ قالغانلىرىمدىن قورقىمەن.

نى بالالار قۇتۇرۇشۇر، كىملىرىگىدۇر تەھدىت سېلىپ،
كۈندۈزۈڭدە قايغۇ يەپ، ئاخشاملىرىڭدىن قورقىمەن.
تۈنلىرىڭدە تۈلكە يۈرسە، كۈندە ئەلگە ئارلىشىپ،
بۆرە يوق دەپ ماختىما ئورمانلىرىڭدىن قورقىمەن.

ئەتە گەرچە تىرىك بولساممۇ

داۋان دەيدۇ يېرىم ئەسرنى ،
مىڭپىتىمەن، دىمەك، مەن پەسكە .
ئات سالغاندا ئاتىشقا قاراپ ،
ئېلىپ قالدىم بىر ئىشنى ئەسكە .

تەلەككە رەدەك بولامدۇ ھايات ،
كىم بىلىدۇ پەللىمىز نەدە ؟
ئەتە گەرچە تىرىك بولساممۇ ،
خوش! ئېيتىمەن بۈگۈن مەشەدە .

يا مەن بالدۇر، يا سەن ئىلگىرى ،
كۆز يۇمۇمىز ھامان بىر كۈنى .
يىغىسى بار ئالەم دىگەننىڭ ،
شەرت قىلمايدۇ مەڭگۈ كۈلگىنى .

كەچۈر مىنى، كەچۈردۇم مەنمۇ ،
ياخشى - يامان دېيىشكەن بولساق .
بۇ دۇنيادىن شۇنداق كېتەيلى ،
بۇرۇن قانداق يۈرۈشكەن بولساق .

بالدۇر كەتسەم ، خەير - خوش ، دوستۇم ،
كېيىن قالسام ، رازىمەن سەندىن .
خوشالاشقۇم بار كېتەردە سۆيۈپ ،
سۆيەلمىسەم ، رەنجىمە مەندىن .

روزی سایت تۇتقان قەلەم قولۇمدا

ئالتۇن تۈگمە بولمىسىمۇ تونۇمدا ،
روزی سایت تۇتقان قەلەم قولۇمدا .
ئايىرلىمايمەن چۈشۈمدە ۋە ئوڭۇمدا ،
روزی سایت تۇتقان قەلەم قولۇمدا .

دېھقان تامان تارتىپ تۇرار قەلىم ،
ئېتىزلارغا سورەپ تۇرار قەدىم .
ئاددىي قەغەز، ئاددىي سىياھ تەلىپم ،
روزی سایت تۇتقان قەلەم قولۇمدا .

شۇ قەلەمدەك ئىشچان قەلەم ئاز تېخى ،
ئىشچانلىقتا بىزمۇ تالاي خام تېخى .
شائىر دىگەن بىزدە قۇرۇق نام تېخى ،
روزی سایت تۇتقان قەلەم قولۇمدا .

يىغلىغىنىم دېھقانلارنىڭ يىغىسى ،
دېسەڭ مەيلى: « يىغلىغىنىڭ نىمىسى؟ »

چۇنكى دېھقان شېئىرىنىڭ تېمىسى ،
روژى سايىت تۇتقان قەلەم قولۇمدا .

خوتەنلىككە ياققىنىمۇ شۇ قەلەم ،
تەڭرىتاغنىڭ باققىنىمۇ شۇ قەلەم .
ئەلدىن ئابدۇللى تاپقىنىمۇ شۇ قەلەم ،
روژى سايىت تۇتقان قەلەم قولۇمدا .

ئەلدىن ئازماق بىزگە گۇناھ، ئەيىبتۇر ،
ئەل سۆيىمگەن شائىر قەلىمى مېيىپتۇر .
ئەل يولىدا كەتكەن شائىر شېھىتتۇر ،
روژى سايىت تۇتقان قەلەم قولۇمدا .

شۇلار بىلەن بىللە مېنىڭ تىنىقىم ،
سۇ ئىچەرگە بىللە قۇدۇق ، ئېرىقىم .
بىللە مېنىڭ تەرگەن بۇغداي ، تېرىقىم ،
روژى سايىت تۇتقان قەلەم قولۇمدا .

ئاچ قالمىەن ئاچ قالغاندا شۇلارمۇ ،
تاسقىلىمەن تاسقالغاندا شۇلارمۇ .
باي بولمىەن باي بولغاندا شۇلارمۇ ،
روژى سايىت تۇتقان قەلەم قولۇمدا .

بىللە باردىم شۇلار بىلەن بازارغا ،
بىللە باردىم مېيىت چىقسا مازارغا .
تويلىرىدا يەنە باغاق يازارغا ،
روزى سايىت تۇتقان قەلەم قولۇمدا .

سۇ توشۇيمەن شۇلار تىككەن گۈللەرگە ،
ئوخشىتىمەن قىزلىرىنى ھورلەرگە .
يامغۇر سوزلۇك ياخشىلارنى كۈيلەرگە ،
روزى سايىت تۇتقان قەلەم قولۇمدا .

شائىر ئۇلۇغ كۈيچىسىدى خەلقىنىڭ ،
دوستى ئىدى خەلقىم دېگەن ھەركىمنىڭ .
تەسەللىسى يىغلاپ قالغان قەلبىمنىڭ —
روزى سايىت تۇتقان قەلەم قولۇمدا .

شۇ قەلەمدىن ھوزۇر ئالغان دىل تولا ،
شۇ قەلەمنى تەرىپلىگەن تىل تولا .
شۇ قەلەمگە ھېرىس تولا — خىل تولا ،
روزى سايىت تۇتقان قەلەم قولۇمدا .

شۇ قەلەمدە ئۇ يازغاندەك يازماق تەس ،
يازغانلىرى قىلدى مېنى بېھۇش - مەس .
ئۇ يازغاندەك يازالمىسام باسار نەس ،
روزى سايىت تۇتقان قەلەم قولۇمدا .

سۇنۇلغاندەك گۈدەك قولى قەن ئۇچۇن ،
بېرىۋەتتىم بۇ كوڭۇلنى ئەل ئۇچۇن .
شۇ ئەمەسمۇ بايلىق دىگەن مەن ئۇچۇن ،
روزى سايىت تۇتقان قەلەم قولۇمدا .

چاتقىم كەلمەس شائىرلىقنى شوھرەتكە ،
ئوخشىتىمەن ئۇنى ئۇلۇغ مېنەتكە .
يېزىۋالاي ، كېلىك دوستۇم ، سوھبەتكە ،
روزى سايىت تۇتقان قەلەم قولۇمدا .

بولغان بىلەن بانكىلاردا پۇلۇم يوق ،
ئەملىم يوق ، پىكاۋىم يوق ، يولۇم يوق .
بولغان بىلەن مېنىڭ ئۇزۇن قولۇم يوق ،
روزى سايىت تۇتقان قەلەم قولۇمدا .

سەھىرلاردا شېئىرىمنىڭ يىلتىزى ،
شەھەرلەردە مەنزىلىمنىڭ يۇلتۇزى .
يۇرۇت تەقدىرى — تەقدىرىمنىڭ دەل ئۆزى ،
روزى سايىت تۇتقان قەلەم قولۇمدا .

شۇ قەلەمنى يوقاتمايمەن ، ساقلايمەن ،
شۇ قەلەمدە قەبرىسىنى يوقلايمەن .
زورۇر چاغدا دۈشمەنلەرگە ئوقلايمەن ،
روزى سايىت تۇتقان قەلەم قولۇمدا .

ئېزىتقۇغا ئېزىقتۇرماي پوس ماڭا ،
دېھقان بىلەن يەرھەيدىسەم قوش ماڭا .
نەگە بېرىپ ، نەدە تۇرسام دوست ماڭا ،
روزى سايىت تۇتقان قەلەم قولۇمدا .

ئۇ سويىگەننى سويىمەكچىمەن ئولگىچە ،
سويىمەكچىمەن بوستانلاردىن چولگىچە .
نوۋەت كېلىپ ئەلۇمىنى كۈمگىچە ،
روزى سايىت تۇتقان قەلەم قولۇمدا .

سەن مەندەك بولالامسەن ؟

ساتىرا

سەن مەندەك بولالامسەن ،

دۆڭگە سۇقۇيالايمسەن ؟

ئاناڭغا سويىمىغان قوينى ،

باشلىققا سويالامسەن ؟

قويغا ئۆزگەرەلمەسەن ،

ئىتقا ئايلىنالايمسەن ؟

مەندەك ئەركىلەپ يۈرۈپ ،

باشلىق سايلىنالايمسەن ؟

سەن مەندەك بولالامسەن ،

كۆككە غادىيالايمسەن ؟

"بۇ ئىشك خاتا" دېسە ،

شۇ ئان جايلىيالايمسەن ؟

ئاغزىڭدا شەھەر ئىلىپ ،
بىر كۆتەك يارالامسەن ؟
بېلىڭنى سىيلاپ يۇرۇپ ،
مۇكاپات ئالالامسەن ؟

سەن مەندەك بولالامسەن ،
غەيۋەتمۇ قىلالامسەن ؟
ياخشىلارغا دەرت كەلسە ،
چاۋاكىمۇ چالالامسەن ؟

قانچىلىك ھۆنەرۋەنسىن ،
قاچقانمۇ قورالامسەن ؟
ھەر دوستۇڭغا بەش ئورا ،
مەندەك كولىيالاامسەن ؟

سەن مەندەك بولالامسەن ،
قىزلارنى تورالامسەن ؟
دادىسى كىلىپ قالسا ،

قورقماستىن ئۇرلامسەن ؟

پايپاسلاپ سەتەڭلەرنىڭ ،

كەينىدىن ماڭالامسەن ؟

ئەريەتكەن بالاك تۇرۇپ ،

ئاشنا ئوينىيالمسەن ؟

سەن مەندەك بولالمسەن ،

قاۋاقتا قونالمسەن ؟

ساقچىلار كىلىپ قالسا ،

مەندەك تېز تونالمسەن .

يىتىمنى بوزەك ئەيلەپ ،

يالغۇزنى ئۇرلامسەن ؟

نوچىسى كىلىپ قالسا ،

ئون تەزىم قىلالمسەن ؟

سەن مەندەك بولالمسەن ،

بازار باشقۇرالمسەن ؟

ئون تىيىن چىقىم قىلماي ،
كىگىز باستۇرالايمسەن ؟

سودىگەر بولالايمسەن ،
خەقنى كومىيالايمسەن ؟
داداڭ پۇل سوراپ قالسا ،
شىردەك ھومىيالايمسەن ؟

سەن مەندەك بولالايمسەن ،
سۈتكە سۇ قوشالايمسەن ؟
خەقنىڭ مۈلىكىنى ، ئاستا
ئۆيۈڭگە توشۇيالايمسەن ؟

ئالدىدا ئايالىڭنىڭ ،
مەندەك تىك تۇرالايمسەن ؟
كۈندۈزى تاماق ئېتىپ ،
كەچتە كىرىيۇيالايمسەن ؟

سەن مەندەك بولالايمسەن ،
شۇنچە ئىش قىلالايمسەن ؟

بوران چىقىسمۇ ئون بال ،
يىقىلماي تۇرالامسەن ؟

دوستلارغا

يامان كۈنلەر مەن بىلەن كەتكەي ،
ياخشى كۈنلەر سەن بىلەن بولسۇن .
مەنلا تارتاي تىكەن دەردىنى ،
قىزىل گۈللەر سەن بىلەن بولسۇن .

چوققىلارنى ساڭا ئۆتۈندۈم ،
ماڭا قالسۇن ساينىڭ تاپىنى .
تەغدىر ساڭا تاۋار تون ياپسۇن ،
ماڭا قالسۇن ئەسكى چاپىنى .

مەن ياسىغان كۆۋرۈكتىن ئۆتسەڭ ،
مېنىڭ ئۈچۈن ياساپتۇ دەپ ئۆت .
سەپەرلەر دە قالساڭ ئۇلاغسىز ،

ھاپاشلاشقا يەنە مېنى كۈت .

مەن تۇرغاندا غەم قىلىپ يۈرمە ،

قاردا قالغان خامانلىرىڭدىن .

غەلۋىر تۇتۇپ ئۆزۈم ئايرىمەن .

چەشلىرىڭنى سامانلىرىڭدىن .

ئاي چىلىسا مەن قالاي سەن چىق ،

ئايدا دوستۇم بار دەپ يۈرمەن .

پەخىرلەنسە ئەللە رەھبەرلىرىڭدىن ،

مەن دوستلاردىن پەخىرلىنىمەن .

دورمايمەن ئاغزى دوستلارنى ،

ئاغرىپ قالساڭ قەلبىم يىغلايدۇ ،

سەندىن ئاياپ تاپقانلىرىنى .

مېنىڭ قولۇم دۇنيا يىغمايدۇ .

بىر نان تاپسام يېرىمى سېنىڭ ،

تەڭ ئۆلىمىز ئاچلىقتىن ئۆلسەك .

يالغۇز كۈلۈش ياخشى ئىش ئەمەس ،

خۇراپات

مۇخەممەد

يەريۇزنى ئارىلاپ بىزنى تاپقان خۇراپات،
جىمى ئەلدە شاللىنىپ بىزگە ياققان خۇراپات،
نادانلىقنىڭ تونىنى بىزگە ياپقان خۇراپات،
گادايللىقنىڭ ئۇرۇقىنى بىزگە چاچقان خۇراپات،
"بەخت" دېسەك بېرەلمەي بىزدىن قاچقان خۇراپات.

تىڭشاپ باقسام ۋەزىنى: خانىقادا يات ، دەيدۇ،
كېيىپ ئۇزۇن پېرىجە، قوپماي تەسۋى تارت، دەيدۇ،
ئاياللارنى يۈزۈڭگە قارا چۈمبەل ئارت ، دەيدۇ،
ئۆمۈر بويى بازاردا ناسۋال، مائىتات ، دەيدۇ،
تۈگەل تۇتقان يولىدا ئەگىز ئاققان خۇراپات.

"تەقدىر" دەيدۇ، باشلايدۇ بىزنى ئۇدۇل قەبرىگە،
ھەقىقەتنى تېگىشەرسالا قىلىپ سەبرىگە،
قول قوشتۇرۇپ تۇرماقنى ئۇدۇم قىلدۇق نەۋرىگە،
كۆنۈپ كەتتۇق شۇڭلاشقا تاغدەك جاپا-جەبرىگە،
دۈشمەنلەرنىڭ قولىدا بولدى قاپقان خۇراپات.
«تاشقا چاقچىن، بەختىڭدىن كۆر» نى ئەلگە ئۆگەتكەن،
خۇراپاتتۇر ئەجىرسىز قىلىپ بىزنى تۈگەتكەن،
ئاياللارنى غەپلەتتە مەڭگۈ ئوچاق پۇۋلەتكەن،
تىرىكلىكنى ئەزەلدىن تەقدىر بىلەن كۆزەتكەن،
«ئالغا» دېسە ئاران بىر سەررەپ ئاچقان خۇراپات.

تىلاۋەتنىڭ، ئىخلاسنىڭ ئەڭ ياخشىسى شۈكۈر، دەپ،
پەرەنجىنى پەزىلەت، ناشۈكۈرلەر كۆپۈر، دەپ،
كېلىۋەرسۇن بىز بىلەن ئاشۇ ئەسكى سۇپۇر، دەپ،
ئايغا چىقماق بولغاننىڭ يۈزلىرىگە تۈكۈر، دەپ،
ئايدا يۈرسە ئىنسانلار، ئۇخلاپ ياتقان خۇراپات.

شۇ ئىخلاسنى ئۇلۇغلاپ يېتىپ كەلدۇق پاتقاققا،
بۇدۇنىدا ئايلىندۇق ئەڭ ئالدىنقى ئاخماققا،
«يامان» دېسە جۈرئەت يوق كەچتە كىگىز قاقماققا،
ئىسكەنجىگە كۆنمىسەك، باغلاپ سۆزلەرنى خالاققا،
جىمى ئىشنى بىر ئەپلىك دىنغا چاتقان خۇراپات.

ئارا ئايدا توي قىلسام ، كېتەرمىشەن ئايرىلىپ ،
شامدا خوراز چىلىسا ، ئۆلەرمىشەن جايلىنىپ ،
قەغەز تۇتساڭ تەرەتكە قالارمىشەن ئايرىلىپ ...
لايىقلاشماي زامانغا ، لايدا پاتقان خۇراپات .
يۈرسەم ياخشى بولارمىش مازارلارنى ئارلاپ ،
كىملىرى ئىچتى ، كىم چەكتى ؟ يۈرسەم ياكى مارلاپ ،
ئىچىپ قويسام بىر شېشە ، "دەھرى" دېدى قارلاپ ،
تالايلىرىنىڭ مېنىڭدەك يۈرەك - باغرىنى يارلاپ ،
بوران بولۇپ شاخلىرىدىن غورا قاققان خۇراپات .

ئامراق كېلۇر ئەزەلدىن جاپاسى يوق بىنەمگە ،
ئىخلاسى يوق زاۋۇتقا ، قىزىقسىمۇ گىلەمگە ،
قويۇپ بەرسەڭ قايتماقچى ساپان بىلەن سۆرمەگە ،
ئۇسۇل ئويىناپ ھارمىدى ئەجەپ كونا سەنەمگە ،
ياستۇقىدا قەدىمىنىڭ خورەك تارتقان خۇراپات .

تىرىككە سۈرەتكە چۈشسە گۇناھ بولارمىش ،
ئاخىرەتتە ئۇ بىزدىن ئۆزىگە جان سورارمىش ،
يىرىك دېسە زاغرىنى ، خۇدا شۇئان ئۇرارمىش ،

ھوقۇق قونغان مەھەللە سۇ بولسىمۇ قۇرارمىش،
نادانلارغا بىھۇدە گۇناھ ئارتقان خۇراپات.

يانچۇقىدا پەتۋا، بۇرمىلايدۇ قۇرانى ،
ئىلغىمايدۇ خۇراپات نومۇس بىلەن ۋىجدانى،
شېھىتلەرنى تىللايدۇ، جىقراق بەرسە بىر ناننى،
تۆرەلگەن ئۇ دۇنياغا بېقىش ئۈچۈن بىر جاننى،
ئون ئۈچ ياشلىق قىزلارنى پۇلغا ساتقان خۇراپات.

تۇرسا بىزگە بۇ ئالەم تۆت - بەش كۈنلۈك قونالغۇ،
ياسالمىساق بىر لامپا، ياكى دەزمال، ئۇنئالغۇ،
قاششاقلقتا كۈن ئۆتسە خەلقىمىزگە ئۇۋالغۇ؟؟؟
مارسلارغا ئۇچقانلار ئايغا سالدى تۇرالغۇ...
پۇتىمىزغا ئەزەلدىن پالتا چاپقان خۇراپات.

تېلېۋىزور

ئېلان بېرىپ زېرىكتۈردۈڭ ، تېلېۋىزور ،
زېرىككەننى تېرىكتۈردۈڭ ، تېلېۋىزور .
يالغان بىلەن لاپىنى قوشۇپ يۇغۇرۇپ ،
ئېكرانىدا بىرىكتۈردۈڭ ، تېلېۋىزور .

ساختا دورا سەندىن ئالدى مەدەتنى ،
ساختا سۈرەت كىرىشتۈردۈڭ ، تېلېۋىزور .
بولۇۋېلىپ پۇل بەرگەنگە قۇل - دېدەك
ساختا كەسىپ يۈرۈشتۈردۈڭ ، تېلېۋىزور .

بولۇۋالدىڭ ھاراقكەشكە گۇپپاچى ،
بۇ ئىشنىمۇ كېلىشتۈردۈڭ ، تېلېۋىزور .
زادى داۋا يوقتەك ماختاپ ھەممىنى ،
چىشىمىزنى قېرىشتۈردۈڭ ، تېلېۋىزور .

ياخشى ئىدىك ياش چېغىڭدا ئەجەپمۇ

ئۇنى نەگە يىغىشتۇردۇڭ ، تېلېۋىزور ؟

يەڭ ئىچىدە قىلغىنىمنى بىلمەس دەپ ،

بىزنى كىمگە سېلىشتۇردۇڭ ، تېلېۋىزور ؟

ئېكرانىڭدا ساختا چولپان كۆپەيدى ،

كۆڭلىمىزنى ئىلەشتۈردۇڭ تېلېۋىزور .

پاختەك بىلەن قارىغوجىنى بۇلبۇل دەپ ،

شەرەپشانغا ئېرىشتۈردۇڭ ، تېلېۋىزور .

پۇلغا سېتىپ ناخىلارنى بى سوراق ،

« تەلەپ - تەقدىم » ئۇيۇشتۇردۇڭ ، تېلېۋىزور .

كىمدىن بىزار بولساق ، بىزنى شۇنىڭغا ،

كۈندە يۈز رەت كۆرۈشتۈردۇڭ ، تېلېۋىزور .

باغاق يېزىپ تەكلىپ قىلسا سەھراغا ،

ئاۋۋال پۇلنى سۈرۈشتۈردۇڭ ، تېلېۋىزور .

پىكىر يازساق پەرۋاينىڭ يوق زەررىچە ،

كالىپۇكىڭنى پۈرۈشتۈردۇڭ ، تېلېۋىزور .

دەپ تۇرساقمۇ ئەگەشمە ، دەپ شەيتانغا ،

كۈندە قەدەھ سوقۇشتۇردۇڭ ، تېلېۋىزور .

كۆرۈپ قالغاچ بۇكەسپىتىن پايدىنى ،

تىللىساقمۇ ، تىنىچ تۇردۇڭ ، تېلېۋىزور .

ئېلانچىنى يالغۇز ئۆزۈڭ سۆيمەستىن ،

بىز بىلەنمۇ سۆيۈشتۈردۇڭ ، تېلېۋىزور .

ئەل ياقىتۇرماس شۇ يايىمنى ، ئېيتقىنا ،

سەن نېمىشقا يېشىتۇردۇڭ ، تېلېۋىزور ؟!

كۆرەلمەس

قۇسۇر ئىزدەپ پۇراپ يۈرەر كۆرەلمەس ،

دۈشمىنىڭدىن سوراپ يۈرەر كۆرەلمەس ،

ئىزلىرىڭدىن ئەخلەت ئىزدەش ئادىتى ،

ئەسكى يىپىلار ئولاپ يۈرەر كۆرەلمەس .

غەيۋەت قىلۇر كىرىۋېلىپ قاۋاققا ،

ھەسەت قىلۇر ساڭا تاتقان تاۋاققا ،

چىداستىن ساڭا چالغان چاۋاڭقا ،

ساڭا ئورا كولاپ يۈرەر كۆرەلمەس .

ئەمەلدارنى قارا قويۇق تىللايدۇ ،

خىالىدا ئۆزى ئەمەل خىلايدۇ ،

ياخشىلارغا يامانلىقنى چىلايدۇ ،

يوللىرىڭنى توراپ يۈرەر كۆرەلمەس .

تارلىق قىلار ئەتلەس كىيسەڭ ئوچاڭغا،

ھەسەت قىلارچاققان ئەتتىر ئوپاڭغا،

ئاغرىپ قىلار گىلەم سالىساڭ سۇپاڭغا،

لەۋلىرىنى شۇراپ يۈرەركۆرەلمەس.

ھەسەتخۇرلۇق يوشۇرۇنغان پەيلىگە،

مەلئۇن بولار قويۇپ بەرسەڭ مەيلىگە،

پەخەس بولغىن، ماشىناڭنىڭ كەينىگە،

ياندۇرماققا بۇراپ يۈرەركۆرەلمەس.

بالىلار

بىز كۆيگەندەك كۆيەمدىكىن بالىلار،
بىزنى بىزدەك سۆيەمدىكىن بالىلار؟
ئەجىز قىلدۇق، ئەجىز دىگەن ئۇلۇغ دەپ،
شۇ ئەجىزنى تۆلەمدىكىن بالىلار؟

بالا، دىسە بىرىپ كەلدۇق جىمىنى،
كەپتەر باقسا توشۇپ بەردۇق دېنىنى،
ئوي ئايرىسا سوقۇپ بەردۇق تېمىنى،
شۇ ئىشلارنى بىلەمدىكىن بالىلار؟

ھەيدەپ بەردۇق زىغىر، قوناق، كۈزگىمۇ،
ئېيتىمىساممۇ بۇ ئىش مەلۇم سىزگىمۇ
جاھان تۇتۇپ بىركۈنلىرى، بىزگىمۇ -

بىز بەرگەندەك بېرەمدىكىن بالىلار؟

قىرغا كەتتى قىزلىرىمدىن بىرى يەپ،
كەتتى ئوغلۇم نەگە؟ دىسەم ئوۋغا! دەپ،
يىراقلاردىن تەلمۇرىمىز ھەپتىلەپ،
سېغىنغاندا كېلەمدىكىن بالىلار؟

قاداپ بەردۇق چىنىلىرى چىقىلسا،
تىكىپ بەردۇق ئۈستى بېشى يىرتىلسا،
يۆلەپ قويدۇق ئىچىپ كەيىپ يىقىلسا،
بىزنى شۇنداق يولەمدىكىن بالىلار؟

ياشاپ كەلدۇق مىڭ تىرىلىپ، مىڭ ئۆلۈپ،
گاھلىرى ئون يىغلىساق بىر كۈلۈپ،
مۇشەققەتنىڭ ئوتلىرىدا ئورتىلىپ،
بىز كۆنگەنگە كۆنەمدىكىن بالىلار؟

سۇغارماستىن سايە بەرگەن سىدىنى،
ئويلماستىن بىزدەك باغرى زىدىنى،
ئېلىپ قالسا ئەمما پۇلنىڭ ھىدىنى،
يەنىمىزدا ئۆنەمدىكىن بالىلار؟

بەزىلەر بار: ھاي دىسەكمۇ تىڭشماي،
تېپىپ يۈرەر ئۆز يولىنى ئوڭشماي،
قانداق قىلسۇن ئاتا-ئانا غىششماي؟
ئاقنى چىكىپ ئۆلەمدىكىن بالىلار؟
كۆك ئاسماندىن كوڭلى يەرگە چۈشەلمەي،
كۆرۈپ تۇرۇپ ھالىمىزنى چۈشەنمەي،
بىز ئۆرگەن يانچۇقلارغا ئىشەنمەي،
ئۆزى كىلىپ ئۆرەمدىكىن بالىلار؟

ئۇلار بىزنى ئۆل! دەمدىكىن، بىلىمدۇق،
ئۇلار بىزنى قۇل دەمدىكىن، بىلىمدۇق،
ئۇلار بىزنى پۇل دەمدىكىن بىلىمدۇق،
ئۆلسەك ھوزۇر سۈرەمدىكىن بالىلار؟

تالاي قىزلار تۈگەشتىغۇ پۇلنى دەپ،
ئالۋاستىغا ئەگەشتىغۇ پۇلنى دەپ،
يامانلارغا يۈگەشتىغۇ پۇلنى دەپ،
شۇنى يامان دىمەمدىكىن بالىلار؟

مودا دىسە ئاشۇ قىزلار دۈم چۈشتى،
مەيخاندا مەس بولغۇچە مەي ئىچتى،
ئېيتىڭلارچۇ، مودا كىيىپ كىم ئۇچتى،

يالاڭغاچمۇ يۈرەمدىكىن بالىلار؟

بىزنى گاداي قىلىۋەتتى تويلىرى،
ھەشەمەتتۇر تامام خىيال - ئويلىرى،
ئۇنىمىساق تۇتۇپ قالار خۇيلىرى،
ياخشى گەپكە كىرەمدىكىن بالىلار؟

بېقىپ بەردۇق بالىسىنى نەۋرە دەپ،
بىر جاسارەت بولغاچ بىزدە سەۋرى دەپ،
قارىمىدۇق ئۇنى جاپا - جەبرى دەپ،
بىزدىن رازى بولامدىكىن بالىلار؟

رىسقىڭ بىزدىن بولىۋەرمەس لوق دىسەك،
ئوز چوتۇڭنى شۇڭا ئۆزەڭ سوق دىسەك،
ئامدى ساڭا بىرەرمىز يوق دىسەك،
گېلىمىزدىن بوغامدىكىن بالىلار؟

قەدىمدە رەستۇرانلار كۆزلەنسە،
ئەل ئاغزىدا يامانلىقى سۆزلەنسە،
ھەشەمەتتە نامراتلىققا يۈزلەنسە،
يەنە بىزدىن كۆرەمدىكىن بالىلار؟

بېقىپ قويدۇق يۇرت بالىسى بولسۇن دەپ،
پەرۋىش قىلدۇق گۈل-بالىسى بولسۇن، دەپ.
ئاغرىپ قالساق بىزدىن رازى بولسۇن، دەپ،
بېشىمىزدا تۇنەمدىكىن بالىلار؟

مەيلى ئۆتسۇن ئۇلار بىزنى جەبىرلەپ،
ئۆلۈپ كەتسەك قويۇر ئەمما قەۋىرلەپ،
قەۋىرىمىزگە، شۇنداقتىنمۇ قەدىرلەپ،
قىزىل گۈللەر تېرەمدىكىن بالىلار؟

جىمى گۇناھ ئۆزۈمدە

كۆيىمگە نىگە كۆيگەن گۇناھ ئۆزۈمدە،

سۆيىمگە نى سۆيگەن گۇناھ ئۆزۈمدە.

قۇلىقىغا قىسىپ يۈرەر مېنى دەپ،

خام خىياللار سۈرگەن گۇناھ ئۆزۈمدە.

چىقالمايمەن رەستىلەرگە بىمالال،

مەن باقساممۇ، يار باقمىسا نە ئامال؟

يار يۈرىدۇ يۈزلىرىگە چېكىپ خال،

نامەرد بىلەن يۈرگەن گۇناھ ئۆزۈمدە.

دوستلار: يارىڭ يامان! دىسە ئىشەنمەي،

يامان ئاتقا مىنىۋېلىپ چۈشەلمەي.

سۆيۈپتىمەن بىر ياماننى چۈشەنمەي،

ئەلدىن ئەزىز كۆرگەن گۇناھ ئۆزۈمدە.

تۈلكە كەپتۇ، دىمەك مەندىن گۈل سوراپ،

بېرىپتىمەن بۇ كۆڭۈلنى ئالدىراپ.

كىشى كەلمەس مەندىن ئەمدى ھال سوراپ،

بۇ كۆڭۈلگە باققان گۇناھ ئۆزۈمدە

كەپتۇدەك

بىزنى يەنە بىر ئۆمەك گۈللىغىلى كەپتۇدەك.
پۇل خەجلىسەك «ئىلغار» دەپ يوللىغىلى كەپتۇدەك.
پىچىر-پىچىرگەپ تولا: كۈتۈۋالسا كىم ياخشى،
ئەڭ ئاۋۋىلى شۇلارنى قوللىغىلى كەپتۇدەك.

«مۇپەتتىش» كەن ئاتىقى، مېھمانخانا ياتىقى،
قانمىغۇچە ئويۇنغا ئېچىلمايدۇ قاپىقى،
ئىچىۋالسا ئاز ئەمەس مۇلازىمغا چاتىقى،
ئۇنىمىسا ئۇلارنى زورلىغىلى كەپتۇدەك.

كىمدە بولسا ئەمەل-تاج، شۇنىڭ بىلەن گېپى بىر،
ئوينىدىغان مەشرىپى، چالدىغان دېپى بىر،
تارتىدىغان ئوغلىقى، مىنىدىغان ئېتى بىر،
شۇلار بىلەن يەپ-ئىچىپ ئوينىغىلى كەپتۇدەك.

بىزنىڭ باشلىق چىڭ چىقتى: باشلىق ئېيتىپ سەيلىنى -
قۇشۇپ بىرىپ قىز-چوكان، تارتىۋالدى مەيلىنى،
(ھاڭرىمالىسىگە ن ئىشەكمۇ مايلاپ قويسا كەيىنى)،
ماراپ يۈرۈپ قىز-جۇۋان ئوۋلىغىلى كەپتۇدەك.

شەنبە كۈنى يېشىل باغ ئۇلار ئۈچۈن خىزمەتتە،
قېلىشمايدۇ شەنبەدىن يەكشەنبىمۇ ئەلۋەتتە،
قاتارلىشىپ پىكاپلار تاغقا ماڭدى رەت-رەتتە،
چۈنكى ئۇلار بۆرە بوپ قوي يىگىلى كەپتۇدەك.

تىلى بارۇ، سۆزى يوق پۇقرالارغا ياققۇدەك،
ئۆزى بارۇ، كۆزى يوق نامراتلارغا باققۇدەك،
لازىملىقىنى ئۆزىگە ئەمما پۇراپ تاپقۇدەك،
بىزگە ياقماس بىر ناخشا توۋلىغىلى كەپتۇدەك.

قۇلاقلىرى بار، ئەمما ئەرز، ئىنكاس تىڭشىماس،
ئون كەلسىمۇ نامراتنىڭ ھال-كۈنىنى ئوشىماس،
تاپىنىدا ئۇلارنىڭ ئەسلا خامان يۇمشىماس،
خۇيى تۇتسا پۇقرانى تىللىغىلى كەپتۇدەك.

يالغان قايسى، راست قايسى؟ بىلىپ تۇتۇپ ئۇنچىقماس،
قۇرۇپ كەتكەن ئېتىزنى كۆرۈپ تۇرۇپ ئۇنچىقماس،
ئەگەر سۇدا كۈندە قول يۇيۇپ تۇرۇپ ئۇنچىقماس،
ئۆزگىنىمۇ ئۆزىدەك بۇلغىغىلى كەپتۇدەك.

ساھىپخاننى قىستار كەن قىشتا قىمىز تاپقىن دەپ،
بايتاللىرىڭ بولمىسا، ئاتلىرىڭنى ساغقىن، دەپ،
بۇيرۇيدىكەن ئورماندىن قىرغاۋۇللار ئاتقىن، دەپ،
بىز سېلىق ئالۋاڭغا بۇيرۇغىلى كەپتۇدەك.

ياتلاشتۇق

يامان كۈنلەردە تۇققانئۇق ، روناقتا ياتلاشتۇق ،
پالاستىن تەستە ئايرىلساق ، كىگىز باسقاندا ياتلاشتۇق .
سارايىلار بۇزدىمۇ بىزنى ، گىلەم ئاسقاندا ياتلاشتۇق ،
تامام ئۇنتۇلدى ھەم زاغرا ، توغاچ ياققاندا ياتلاشتۇق ،
ئۇچۇپ چىقتۇق دىسەك كۆككە ، قانات قاققاندا ياتلاشتۇق .

تىزىق مۇنچاق ئىدۇق بىزلەر ئانام بويىندىكى گويا ،
سۈزۈك ئالما ئىدۇق بەش تال . ئاتام قوينىدىكى گويا .
ئۇچار قۇشلار ئىدۇق ھەمدە ئەشۇ ھويلىدىكى گويا ،
تۈگەل لەغمەن ئىدۇق ياكى كۈمۈش چويلىدىكى گويا ،
بىراق ، بىزنى جاھان ھەريان ئۈزۈپ تارتقاندا ياتلاشتۇق .

ئوتۇن تەرگەن ئىدۇق بىر چاغ يۈرۈپ جاڭگالدىمۇ بىللە ،
بوران چىقسا ، ماكان ئەتكەن ئىدۇق ئازگالنىمۇ بىللە .
ئېكىن ئەكتۇق چېپىپ كەتمەن ، چېپىپ داڭگالنىمۇ بىللە ،

باراتتا بىللە بولغانىدۇق ، ئېيتىپ رامزاننىمۇ بىللە ،
چىرايلىق ئۆي تۇتۇپ ئەمدى ، ئوتۇن يارغاندا ئايرىلىدۇق .

ئانام كەتتى بىرەر ئۆيدە تۈزۈك تۆت كۈن تۇرالمىستىن ،
ئېلىندى تاختىغا نانلار ، ئازاپلاندى سورالمىستىن .
دادامغا ، مەنمۇ كەتكۈزدۈم ، بىر ئوغلاق سويلالمىستىن ،
مىراس ماجراسىغا چۈشتۈق تېخى قىلچە ئويلالمىستىن ،
شۇلار ھەسرەت بىلەن نىمجان تىنىپ ياتقاندا ياتلاشتۇق .

زۆرۈر بولسا مالاي قىلدۇق ، شۇلارغا نەۋرە باققۇزدۇق ،
كېلىنلەر چاچ سوقۇپ يۈردى ، شۇلارغا ناننى ياققۇزدۇق .
تېزەك ياققاننى ئاز كۆرۈپ ، شۇلارغا ئۆچكە ساققۇزدۇق ،
تېخى غەلۋارىدۇق بەزەن ، جاھاندا يوقنى تاپقۇزدۇق ،
باقار چاغدا باھانە كۆپ ، بەدەر قاچقاندا ياتلاشتۇق .

ئاتا كەتتى ، ئانا كەتتى ، دىمەك بىزدىنمۇ ياز كەتتى ،
قېرىنداشلىق بىناسىنىڭ يامان يېرىگە دەز كەتتى .
ئىچىگە ئاش ، كىيەرگە تون ، چالارغا بىللە ساز كەتتى ،
ئارادىن سەلتەنەت تاجى - ئاجايىپ ئىمتىياز كەتتى ،
شۇلار كەتتى ، يوغان ھويلا غېرىپ قالغاندا ياتلاشتۇق .

ئۇزاق ئۆتمەي سۈكۈت پۈتتى ، مىراس ۋە جىدىن گەپ چىقتى ،
بىرى ئەلچى قويۇپ چىقسا ، بىرى ئاشكارادەپ چىقتى .
بىرىدە يەڭ شىمايلاغلىق ، بىرى چەيدو بىلەن چىقتى ،
ھازارۇل نەپسىمىز ئاخىر جىمى ئىشنى سۆرەپ چىقتى ،
قىرىق يىللىق قېرىنداشلار مىراس ئالغاندا ياتلاشتۇق .

شۇنىڭدىن بېرىكى كۈنلەر ئۆتەر ھېچكىمنى خوش قىلماي ،
قويامدۇ غۇم - ئاداۋەتلەر ئارادا يازنى قىش قىلماي ؟
تىنىقتىمۇ تولا <كوت - كوت> كېسەكنى كەلدى خىش قىلماي ،
يۈرەر شەيتان توشۇپ گەپ - سۆز ، ئۇنىڭدىن ئۆزگە ئىش قىلماي ،
نەزىر گۈلخانلىرى دىلدا كۆيۈپ يانغاندا ياتلاشتۇق .

خوتۇنلار پادىشا بولدى سېنى بەللەپ ، مېنى بەللەپ ،
خوتۇنلارغا <خوتۇن> بولدۇق ، ئېغىز ئاچساق قوپار <سەن> لەپ .
كېلىنلەر بىر چېنە چايىنى ماڭا بەرگەن بىلەن دەملەپ ،
ئاتار كەينىدە غەيۋەتنىڭ يەنە ئوقيارىنى دەللەپ ،
شۇلارنىڭ كەينىدىن بىزمۇ تۈگەل چاپقاندا ياتلاشتۇق .

ئۈگەندۇق ئەرزىمەس ئىشقا تۇرۇپ قىيىداش ، يامانلاشنى ،
ئۆتەرمىز ئۇچرىشىپ قالساق ، ئارانلا لىگىشتىپ باشنى .
قېرىنداشلىقنى كىم بىلگەن بۇ خىل ئاسان تاماملاشنى ،
نىزادا ئۆتتى ھېيت- ئايەم ، قىلالماي جەم قېرىنداشنى ،
ئىناقلىق كەپىدە ، توۋا ، ساراي سالغاندا ياتلاشتۇق .

قېرىنداش بوپ يارالغانلار تامام بىزدە كىمدۇ دەيمەن ،
قۇيۇنلار قۇتىرىغان ياكى دالا - تۈزدە كىمدۇر ، دەيمەن .
بېغدا ھېچ باھار ، ياز يوق ، خازان كۆزنە كىمدۇر ، دەيمەن ،
دىلىدا قىلچە ئاپتاپ يوق ، سۆزى مۇزدە كىمدۇر ، دەيمەن ،
يۇمۇپ كۆز بارچە نۇقساندىن - تۈگەل تانغاندا ياتلاشتۇق

ياشسۇن

يۆلەكسىزنى يۆلىگەنلەر ياشسۇن ،
يۆگەكسىزنى يۆگىگەنلەر ياشسۇن .
ئۆزى ئالماي ، يامبۇ ياغسا ئاسماندىن ،
ئەلگە يامغۇر تىلىگەنلەر ياشسۇن .
چاۋاك چالماڭ بىزدەك شائىر تۈمەننىڭ ،
ئادالەتنى كۈيلىگەنلەر ياشسۇن .
قايدا يېتىپ ، قايدا قوپسا ۋەتەندىن ،
ئۆزگە خىيال سۈرمىگەنلەر ياشسۇن .
ئۆزگىلەرنىڭ بەختى ئۈچۈن دەرت تارتىپ ،
ئۆزى راھەت كۆرمىگەنلەر ياشسۇن .
يوقسۇزلۇقتا ئوتى ئۆچكەن يالغۇزنىڭ ،
ئوچىقنى پۈۋلىگەنلەر ياشسۇن .
ھالدىن كەتكەن غەرىپلارنىڭ بېشىدا ،
چىراغ يېقىپ تۇنىگەنلەر ياشسۇن .
پەرىشتىدىن شەيتان تولا بەزىدە ،
ئېزىتقۇغا كۆنىمىگەنلەر ياشسۇن .

سەنئەتتە تۈمەن تۈرلۈك سۆيگۈنىڭ ،
ئاۋال پۇلنى سۆيىمىگەنلەر ياشىسۇن .
مال - دۇنيانىڭ پىراقىدا كۈل بولۇپ ،
ئوت - چوغدا كۆيىمىگەنلەر ياشىسۇن .
تەزىم قىلغىن بىلگەنلەرگە قەدرىڭنى ،
ئەمگىڭنى كۆممىگەنلەر ياشىسۇن .
ئۇنتۇلمىسۇن ئارمان بىلەن كەتكەنلەر ،
ئۈمىدلىرى ئۆلمىگەنلەر ياشىسۇن .

بولغىلى

كەلىمدۇق بىز بۇ جاھانغا ئەھلى دەۋران بولغىلى،
كەلىمدۇق شۇنداقلا، يىغلاپ ۋە يىرۇ ۋە يىرانە بولغىلى.
ھەر كۆڭۈلدە بىر تىلەك، سانسىز تىلەك ناكابىراق،
ئەرزىدۇق شۇنداقتىمۇ، بۇ يولدا كارۋان بولغىلى.
يەر يارالمىشتىن بۇيان ئالەم نىزادىن ساق ئەمەس،
كەلگىنى بىلىمەس كىشى تۆت كۈنچە مېھمان بولغىلى.
چىقتى بىزدىن قارغىغانلار ئاقۇسۇر ئالتۇنىمۇ،
ئويلانساڭ، ئاسان ئەمەس ھەر كىمگە ئوبدان بولغىلى.
ھاۋشىغان ئىت خۇلىقىنى ئىنسان بويىدا يوق دىمەڭ،
يارىلىشتا بەزىلەر تاس قاپتۇ ھايۋان بولغىلى.
توۋا دەيمەن، ئۇچرىغان چاشقاننى ئۆلتۈرمەكتە يوق،
بەزىلەر قۇتراپ يۈرەر ھايۋانغا سايۋەن بولغىلى.
ياخشىلار ئۆز رىزىقىنى تاپتى تامام ئۆز ئەجرىدىن،
كەلمىگەن ھېچكىم لېكىن شۇلارغا ھەيران بولغىلى.
قۇل يارالغانىمىز -- دېدى كىمدۇر بىراق -- تەقدىر ئۈچۈن،
تويغىچە بەرگەنگەن نان ئۆلگىچە سايىمان بولغىلى.
بەرمىدى دەپ تەڭرى تەڭ ئاقىل ئەمەس ئاغرىغىنىڭ،

ساڭا كەلمەكتە بېقىپ ، زاغراڭمۇ ئاق نان بولغىلى .
تاشتا ئۈنگەن گۈل ۋۇجۇدى بىزگە ئۆرنەك ئۈلگىدۇر ،
تاغمۇ تەييار ئىشلىسەڭ ، بىزلەرگە ئايۋان بولغىلى .
ئارزۇ ئەيلەيدۇ بىراۋلار ، ئارمىنى ئاندىن ئۇلۇغ ،
بارچە ئىنسان رىزىقچۇن ھەر جايدا بىردان بولغىلى .
بىرلىرى ، ئەپسۇس ، بىراق ئۆتمەكتە ئارمان ئىلكىدە ،
ئەيشى - ئىشرەت ئەھلىنىڭ بوينىغا مارجان بولغىلى .
دۆڭ - ئېدىر ھەسرەتتە دەيدۇ تاغ بولالماي بوي سوزۇپ ،
چۆلدە قۇملارمۇ ، كۆرۈڭ ، ئويلايدۇ بىر جان بولغىلى .
تارت ئۆزەڭنى بەس كۆڭۈل ، شۇ غەيرىلەرنىڭ كەينىدىن ،
كەلىمىدىڭ سەن بۇ جاھانغا ئەھلى دەۋران بولغىلى .

ئىش ھەققىدىن تۇتمەن

ساتىرا

ئىشتىن بالدۇر كېتىشسەڭ، ئىش ھەققىدىن تۇتمەن،
قايسىڭ ئىشقا كېچىكسەڭ، ئىش ھەققىدىن تۇتمەن.
كېچىكمە مەن خىزمەتكە، يېتىۋەرسەڭ چىرمىشپ،
بىر كارۋاتتا يېتىشساڭ، ئىش ھەققىدىن تۇتمەن.

جان يېرى بار ئادەمنىڭ، ئوخشار ئاڭا مائاشمۇ،
ئۇندىن قۇسۇر تېپىشساڭ، ئىش ھەققىدىن تۇتمەن.
بۇندىن ئۆزگە تەدبىرنىڭ، ئانىسىنى تۈمەننىڭ...!
مېنىڭ بىلەن ئىيتىشساڭ، ئىش ھەققىدىن تۇتمەن.

ئىنتىزامىڭ بولمىسا كۈندە كېسەل بولمامسەن،
بالىستىن يېتىشساڭ، ئىش ھەققىدىن تۇتمەن.
ئىدارىگە يولاتما، ئەمدى بالا-چاقاڭنى،
بۇندا بالا بېقىشساڭ، ئىش ھەققىدىن تۇتمەن.

چىقىپ كەتسەڭ كىرمەيسەن خالا جايدىن بىر سائەت،
يىغىن ئاچسام قېچىشساڭ، ئىش ھەققىدىن تۇتمەن.
قېشىڭدىكى ئۆسمىنى قاچان قويدۇڭ، ئېيتىمىدىڭ،
ئەمدى خېنە يېقىشساڭ، ئىش ھەققىدىن تۇتمەن.

گەپنى ئوچۇق دەپ قويماي! مېنى كۆرسەڭ پىچىرلاپ،
قۇلىقىڭنى يېقىشساڭ، ئىش ھەققىڭدىن تۇتمەن.
بارالايدۇ پىقىرمۇ، بارغان يەرگە ھەرقايسىڭ،
رەھبەرلىككە چىقىشساڭ، ئىش ھەققىڭدىن تۇتمەن

يانچۇقۇم.

سەنمۇ پۇلغا بىر كۈنى توپارسەنمۇ يانچۇقۇم،
بىراۋلارنى پۇل ئۈچۈن سويارسەنمۇ، يانچۇقۇم.

كۆپ پۇل تاپقان يامان دەپ بىراۋلاردىن ئاڭلايمەن،
مىنى ئاخىر بىر داغدا قوپارسەنمۇ يانچۇقۇم.

ئاپتۇبۇستا يانچۇقۇمى ئەدىپىڭنى خوپ بەردى ،
يەنە كەلسە ئۇنچىقماي تۇرارسەنمۇ يانچۇقۇم.

ياتولمايسەن توپمايسەن بۇ تۆت كۈنلۈك ئالەمدە،
پۇلغا شۇنچە ئۆزۈڭنى ئۇرارسەنمۇ يانچۇقۇم.

خېنىملارغا خەجلىسەم ئېشىپ كەتتى مەرتلىكىم،
ئىئانىگە ئۈندىسەم ئۇنارسەنمۇ يانچۇقۇم.

سەرپ قىلدىم تالاي پۇل بوتۇلكىغا سىنىڭدىن،
پۇل تۈگىسە ھاراقىتەك پۇرارسەنمۇ يانچۇقۇم.

قىمار ئويناپ قانمىدىم يەنە ئويناپ باققۇم بار،
سەن ئاخىرى قىماردا قۇرارسەنمۇ يانچۇقۇم.

پۇل تۇتقۇزۇپ قولۇڭغا ئۇچرىغاننى بوغ دىسە،
بۆرە بۇلۇپ، ئىت بولۇپ بوغارسەنمۇ يانچۇقۇم.

پۇلغا ئاشىق نەپسىڭنى قويىۋەتتىڭ مەيلىگە،
پۇل بەرگەن لەر <تۇغ> دىسە تۇغارسەنمۇ يانچۇقۇم.

سەن كەتكەن كۈنى

كۈندۈز ئىدى، گۈگۈم بولدى سەن كەتكەن كۈنى،

بوران چىقىپ شېخىم سۇندى، سەن كەتكەن كۈنى.

يالغۇز ھۇجرام يىغلاپ قالدى، ئۆزۈمدىن ئاۋۋال،

دېمەك، پېقىر تىرىك ئۆلدى سەن كەتكەن كۈنى.

سەندىن ئۆزگە كىمنى سۆيگەي، بۇ جاھىل كۇڭۇل،

يالغۇز لۇققا يەنە كۆندى، سەن كەتكەن كۈنى.

كەلگىنىڭدە تاۋكالىرى تەشۋىشكە تولغان،

دۈشمەنلىرىم يەنە كۆلدى، سەن كەتكەن كۈنى.

كاككۇك قونغان دەرەخلەردىن كەتتى قۇت، ئامەت،

شۇملۇق تىلەپ شۇم قۇش قوندى، سەن كەتكەن كۈنى.

غەملىرىڭدىن ئۆزگە خىيال ھارامدۇر ماڭا،

يۈرەك باغرىم قانغا تولدى، سەن كەتكەن كۈنى.

تاغلاردىكى قارىغايلىرىمۇ بوپتۇ پەرىشان،

كۆكلەپ تۇرغان كۆچەت سۇندى، سەن كەتكەن كۈنى.

تارالمىغان چاپلىرىمنى سېنىڭ تۈپەيلى،

بارماقلىرىم تامام يۆلدى، سەن كەتكەن كۈنى.

ئاتاين

شاھلار تۇتقان قەدەھتە قۇت بولمىقى ئاتاين،
سەن ماختىغان چىنارغا قۇش قونمىقى ئاتاين.
چۆچەك ئېيتساڭ بايقاپ ئېيت، تىڭشىغانلار قانچىلىك،
سەن سۆيگەننى بىراۋنىڭ ياقتۇرمىقى ئاتاين.
بۈگۈن تاتلىق ئەمچەكنى تەڭ ئەمگەنلەر سەن بىلەن،
تاڭلا كەتسەڭ، كەينىڭدىن ئاھ ئۇرمىقى ئاتاين.
بايلىق دىگەن بىۋاپا، لاپ ئۇرغاننى كۆتەرمەس،
ئوقۇرىڭدا ھەركۈنى ئات تۇرمىقى ئاتاين.
بايلىق تۈگۈل، دىكەش دەپ كىملەردىندۇر ماختانما،
توۋلىغاندا، <لەببەي!> دەپ تەق تۇرمىقى ئاتاين.
تالايلىرىنى ئازدۇردى چۈنكى، ھۆسنى دۇنيانىڭ،
شۇڭا ھەردەم ئىنساننىڭ ساق تۇرمىقى ئاتاين.
بىخۇت يۈرمە دوستلىرىم، بولغاندىمۇ گەرپۇلۇڭ،
بىراۋ كېلىپ يېنىڭنى ئاختۇرمىقى ئاتاين

يىغلايمەن

سەن يوق يەردە يىغلايمەن گۈلۈم.

كۆرسەتكۈم يوق ساڭا يىشىمنى ،

راس ئەمەسمۇ ئوتتۇزغا يەتمەي ،

ئاقارتقىنى دەردىڭ بېشىمنى .

داغدا قويدۇڭ مېنى بىر ئۆمۈر ،

كىرمەيدىغۇ ئىنسان مىڭ ياشقا ،

بۇ دەرتلىرىڭ ئۆزەڭدىن ئاندىن ،

داۋاسى يوق ئۆزەڭدىن باشقا.

بىراۋ سېنى <<سۆيمەيدۇ!>> دىسە .

ھەجەپ باشتا ئىشەنمەپتىمەن .

ئەمدى بىلسەم سېنى يايىرىم دەپ ،

تىكەنلىكتىن گۈل ئىزدەپتىمەن .

ئەلگە يىغلاش مۇمكىنمۇ بۇنى

ئەل گېپىگە كىرمىگەن تۇرسام .

ساڭا يىغلاش ئۇياتقۇ ئاندىن .

ئەل يوق يەردە قۇراي ئاھ ئۇرسام.

ئوقۇپ تۇرىمىز

بىز خۇدادىن قورقۇپ تۇرىمىز،
شۇڭا ناماز ئوقۇپ تۇرىمىز،
سورۇنلاردا ساقىنى ئەمما،
قۇيمايمىسەن دەپ ئوقۇپ تۇرىمىز.

كېسەل يۇقىتى قاغا قۇزغۇندىن ،
كۆرۈنگەننى چوقۇپ تۇرىمىز،
قۇلۇم قوشنا دىمەيمىز ئەسلا .
ئىلىنغاننى سوقۇپ تۇرىمىز،

ئايىرمايمىز ھالال ھارامنى .
يالغاننىمۇ توقۇپ تۇرىمىز،
لېكىن يەنە قورقۇپ تۇرىمىز.
شۇڭا ناماز وقۇپ تۇرىمىز

ئەتە گەرچە تىرىك بولساممۇ

داۋان دەيدۇ يېرىم ئەسرنى ،

مىڭپىتىمەن، دىمەك، مەن پەسكە .

ئات سالغاندا ئاتىمىشقا قاراپ ،

ئېلىپ قالدىم بىر ئىشنى ئەسكە .

تەلەكلەردەك بولامدۇ ھايات ،

كىم بىلىدۇ پەللىمىز نەدە ؟

ئەتە گەرچە تىرىك بولساممۇ ،

خوش! ئېيتىمەن بۈگۈن مەشەدە .

يا مەن بالدۇر ، يا سەن ئىلگىرى ،

كۆز يۇمۇمىز ھامان بىر كۈنى .

يىغىسى بار ئالەم دىگەننىڭ ،

شەرت قىلمايدۇ مەڭگۈ كۈلگىنى .

كەچۈرمىنى ، كەچۈردۈم مەنمۇ ،

ياخشى - يامان دېيىشكەن بولساق .

بۇ دۇنيادىن شۇنداق كېتەيلى ،

بۇرۇن قانداق يۈرۈشكەن بولساق .

بالدۇر كەتسەم ، خەير-خوش ، دوستۇم ،

كېيىن قالسام ، رازىمەن سەندىن .

خوشلاشقۇم بار كېتەردە سۆيۈپ ،

سۆيەلمىسەم ، رەنجىمە مەندىن .

خىجالەت دۇقمۇشىدا تۇرۇپ قالدۇم

يەرقاتتىق، ئاسمان ئېگىز ئامالسىزمەن،

خىجالەت دۇقمۇشىدا تۇرۇپ قالدۇم.

كۆز يېشىم تۆكۈلدى تارام-تارام،

قىيىنلىق ئاران-ئاران نەپەس ئالدىم .

كىشىلەر سەنئەتخۇمار مىللەت دېسە،

مەست بولۇپ كېچە كۈندۈز ئويناپتىمەن .

شۇ مىللەت ئەۋلادىمەن شوخلۇقۇم بار،

نامم ھېچ ئۆچمەيدۇ دەپ ئويلاپتىمەن .

سەۋرىدىن ھالۋا پىشار بىر كۈن دېسە ،

شۇ كۈن دەپ ئۇنى ئۇخلاپتىمەن .

باشقىلار قاناتلىنىپ كېتىپ قاپتۇ،

مەن تېخى پىيادىمەن، ئوقماپتىمەن .

كۆز يېشىم تۆكۈلدى تارام-تارام ،

مەنمۇ شۇ مەنزىلەلەرگە يېتەرمەنمۇ؟

ۋە ياكى تۈنۈگۈنكى مىسىرلارنى،

قۇچاقلاپ ئۈنسەز يوقاپ كېتەرمەنمۇ؟

خىجالەت دۇقمۇشدا تۇرۇپ قالدىم،

مەن شۇنى ئويلىغاندا چېكىپ ھەسرەت.

ئۆرلەتتى غەزىبىمنى قەۋەت - قەۋەت،

قانائەت، بىلىمسىزلىك ۋە جاھالەت .

ئۇيغۇر تائاملىرى

تائاملارغا خاندۇر ئۇيغۇر تائاملىرى،
بىزگە شەرىپ شاندۇر ئۇيغۇر تائاملىرى.
خاسىيەت ھەم شىپاسى بار ھەر بىرىنىڭ،
بىزگە ھۆسۈن خالدۇر ئۇيغۇر تائاملىرى.

لەغمەن، مانتا خۇمار بولدى بىر يېگەنلەر،
چىقىتى خېلى "پولو پىرى بىز!" دېگەنلەر.
"ئاشمانتا" غا قالدى ئاشق مەشۇق بولۇپ،
تائاملاردىن كۆڭلى لەززەت ئىزدىگەنلەر.

گۆشنان دېگەن تائاملارنىڭ بەگ تۇرسى،
تولغان ئايدەك چىرايلىقتۇر چەت چۆرىسى.
ئەمدى ئېغىز تىگىپ تۇرسا ئاڭا مېھمان
كىرىپ كېلۇر "مەنمۇ بار" دەپ چۆچۈرىسى.

ئۇيغۇردا بار ئالەمدە يوق گۆش گىردىمۇ،
بازار تاپتى شاڭخەي، بېيجىڭ ئىچكىردىمۇ...

ئۇزاقلاردىن قېرىندىشى سامسا ئۇنىڭ،
سورمايدۇ: يازكەتتىمۇ، قىش كىردىمۇ؟

ئەتكەن چايغا جۈر كېلىدۇ ئاق نېنىمۇ،
بىللە كېلور ماي چە يىلگەن قاتلىمىمۇ.
ئۆزگىلىمەن قايماق سالغان يۇتازىدىن،
بولماس ئۇنى ھەممە يەردىن تاپقىلىمۇ.

چەينەك شورپا، سامپۇزىنىڭ زوقى باشقا،
نىمە يەتكەي ئاچچىق چۈچۈك ئۈگرە ئاشقا!
"ھېرىپ ئېچىپ كەلگەنلەرنىڭ چىن دوستى" دەپ،
داڭقى كەتتى مەنپەرىنىڭمۇ تاغۇ تاشقا.

ئاڭلىغاندەك ئالەم بىزدىن راۋابىنىمۇ،
كۆردى پۈتۈن قويدىن تونۇر كاۋاپىنىمۇ؛
زىخ كاۋاپىنى "كىمىنىڭ؟" دېسە يىگەن كىشى
"ئۇيغۇرنىڭ!" دەپ بەردى دادىل جاۋاپىنىمۇ.

بېھى بىلەن كىشىنىڭ بېسىپ پولو ئەتمەك،
قىز مەڭزىدەك گىردىلەرگە كۈنجۈت سەپمەك؛
سىياداننى سېلىپ ياققان ئاق توقاچلار،
ھۈنەر بىزگە ئاق نانغىمۇ گۈللەر چەكمەك.

ھېيت ئايەمدە ساڭزا بىلەن ئۆپكە ھېسىپ...
شۇ ھۈنەر مۇ بوپتۇ يەنە بىزگە نېسىپ؛
تۇخۇم پۈشكەل، شويىلارمۇ بىزنىڭ ئىجاد،
شۇنچە يازسام قۇيماق، پۈرە... قاپتۇ ئېشىپ.

بىزنىڭ قولدا مۇراد تاپتى نارىن چۆپمۇ،
جىق تائامغا بولدى خۇرۇج قايماق، سۈتمۇ.
باھار كەلسە باغدىن قىزلار تېرىپ كېلىپ،
چۆچۈرگە قارار تاپتى بىدە كۆكمۇ.

قەلىمىدە مىڭ تەرىپى ھەر تائامنىڭ،
چېكىتنى قويغۇم كەلمەس "سۆز تامام!" نىڭ.
ھەر تائامنىڭ خىلى تولا، تۈرى تولا،
تەگسە ئېغىز، بايرىمدۇر ئەھلى جاننىڭ.

ماھارەتلىك سامسپەزلىر سايىراپ تۇرار،
سامسپەزنىڭ ئىككى قولى ئويناپ تۇرار.
ئۇيغۇرلارنىڭ تائاملىرى بەرگەن لەززەت -
ئاغزىڭىزدىن كەتمەي يىللاپ، ئايلاپ تۇرار

سېنى

ئىككى ئالەم ئىچىدە جانانلار ئارا تاللىدىم سېنى ،
سۆيىدى قەلبىم بارچە مەشۇقتىن گۈزەل چاڭلاپ سېنى .
ئاشىقنىڭ ياتقايمۇ بۇ زىنداندا سەنچۇن ئاھ ئۇرۇپ ،
سۆيىمىسە قەلبى ئىشقى رىشتى بىلەن باڭلاپ سېنى ؟!
جان چىقار ، چىقمايلى لېكىن ئىشقىڭ ۋۇجۇدۇمدىن مېنىڭ .
كۆرمىسەم پەرھاد كەبى تاغلاردا يىل - ئايلار سېنى .
زەينىپىمىسەن بۇ مۇھەببەتنى ئەزىز بىلگەن ئەبەد .
كاككۇكىڭمەن ھەر باھاردا ئىزدىگەن سايىراپ سېنى .
يەتتە قات دوزاقتا كۆيسەم گەر سېنىڭ ۋەسلىڭ ئۈچۈن .
شۇ ئىرۇركى سۆيگۈنۈم دوزاقتىمۇ يايىراپ سېنى .
ساڭا بەرگەن بۇ كۆڭۈل ھەق ئوغلنىڭ چىن ئىشقىدۇر ،
بۇ ئىشقتىن قايتۇرالماس دۈشمىنىم قارغاپ سېنى .
مېنى قىيىنچىلىقلارغا باسقان ئەھلى ياۋۇزلار بۈگۈن ،
مەشۇقۇم ، چۆرەڭگە باققىن ، يۈرىدۇ پايلاپ سېنى .
سەن ۋاپانىڭ ئەھلى بولدىڭ ، مەن جايانىڭ بەندىسى ،
شۇ مۇھەببەت قىلدى قەيسەر ئوتىدا تاۋلاپ سېنى .
مەن ئەمەس ، قەدىرلىگەن زەپەر يەتكەن يۈرەك مىليونچىدۇر ،

ئەسلى مەن سۆيگەن شۇلارنىڭ قەلبىدىن قايناپ سېنى ،
گەر شېھىت كەتسەم گۈزەل ۋەسلىڭگە مەن يەتمەي تۇرۇپ ،
كۈتىدۇ مەنچۈن شۇلار تاكى ئەسىر ، يىللاپ سېنى .
تاڭ بىلىپ نۇرلۇق جامالىڭنى توخولارمۇ ، گۈلۈم ،
قىچقىرار بۇ يۇرتقا ھەر سۇبھىدە مىڭ چىللاپ سېنى .

ئەسقاتارسەنمۇ

كۆڭۈل بەرسەم، گۈلۈم، ئاخىر سەن ماڭا ئەسقاتارسەنمۇ،
بىلىپ تۇرسام خىيالىڭنى، يەنە سەن قاش ئاتارسەنمۇ؟
تومۇزدا يەلپۈگەنلەرنىڭ ئارىسىدا ئەجەپ سەن يوق،
مېنى دەپ قىش - زىمىستاندا يولۇمغا ئوت ياقارسەنمۇ؟
تارقالاپ ئۆتتى بىر ھارۋا ئىشىكىڭ ئالدىدىن تۈندە،
مېنى يارىڭغا ئوخشاتماي يەنە ئۇخلاپ ياتارسەنمۇ؟
ئەگەردە تۇڭلىكىڭدىن ئاي بولۇپ باقسام جامالىڭغا،
شۇن ياققان چىراقلاردەك چۆچۈپ كۆزۈڭ ئاچارسەنمۇ؟
سېنى كۆرمەككە تەشنىدۇر چىرايلىق رەستلەر، باغلار،
ئۆيۈڭنىڭ تۇڭلىكى تاركەن، قولۇڭ تارتسام، پاتارسەنمۇ؟
بىرى كەتسە، بىرى ئىزدەپ يۈرەر ئەسلى ئىشىق ئەھلى،
كۆزۈڭدىن كۈن نېرى بولسام، مېنى ئىزدەپ تاپارسەنمۇ؟
شاياتۇن كەينىگە كىرسەم، ھەسەتخورلارغا ھەمدەمسەن،
مېنى چاپ دەپ ئەگەردە دۈشمەن قىلىچ بەرسە چاپارسەنمۇ؟
سۆيەر بولساڭ، ماڭا ئاۋال ۋاپانى ئىلتىپات قىلغىن،
ۋاپا دېۋانىسى، دەپ يا مېنىڭدىن سەن قاچارسەنمۇ؟

كاككۇك

بولامدەم ئاشقى يارنىڭ ئىشقىنى بىلمىسەم ، كاككۇك ،
كۈيلىرىمنى كۈيلىرىڭگە جور قىلۇرمەن ئۆلمىسەم ، كاككۇك
چىچەك ئاچماس مۇرادىم بۇ ۋىسالىسىز ئىككى دۇنيالىق ،
سېغىنغان مەشۇقۇمنى گەر قۇچاقلاپ سۆيىمىسەم ، كاككۇك ،
جەھەننەم بولسىمۇ مەيلى ، شۇ ھېجران ئوتىدا كۆيدۈم ،
مۇھەببەت ئەھلى خوپ كۆرمەس شۇ ئوتتا كۆرمىسەم ، كاككۇك .
نىگار ، دەپ كەچكىلى جاندىن قېلىچ ئالدىدا تەق تۇردۇم ،
بېشىمدا ئۇشبۇ قىسمەتتىن سۆزۈم جىق سۆزلىسەم ، كاككۇك .
غېرىپ مەن سەن كەبى يالغۇز ، نىگارم ئۇندا يىغلايدۇ ،
نىگارم كۈلىسىدى كاشكى ، ئۆزۈم گەر كۈلمىسەم كاككۇك .
جۇدالىققا سۈكۈت ئەيلەپ ، ئۇمۇد ئەھلى بىلەن تۇردۇم ،
نىگارغا يەتكىلى بولماس ، شۇ ھالغا كۆنمىسەم ، كاككۇك ؟

يىراقلارغا كەتمە، ئەزىزىم

يىراقلارغا كەتمە، ئەزىزىم،

يىراق يەرنىڭ تەشۋىشى تولا.

ياخشى ئەمەس ئايرىلىپ ياشاش،

ئايرىلغاننىڭ كۆزى يېشى تولا.

يىراقلارغا كەتمە، ئەزىزىم،

بارالمايمەن كەينىڭدىن ئۆزۈڭدەپ.

يىراق يەردە سەنى دۈشمەنلەر،

ئازدۇرسۇن ئاشىقنىڭ بىزدەپ،

يىراقلارغا كەتمە، ئەزىزىم،

يىراق يەردىن كەلمىنىڭ تەستۇر،

غەملىرىڭدە مېنىڭ بۇ كۆڭلۈم،

سەن كەلگىچە تىنىچ ئەمەستۇر.

يىراقلارغا كەتمە، ئەزىزىم،

بارالمايمەن، يوللىرى يىراق.

چۈشلىرىمگە كىرگەننىڭ بىلەن،

ئويغانسام يوق ئۇغۇمدا بىراق.

يارىمغا مەكتۇپ

كېلەر بولساڭ، بۈگۈن كەل يارىم،
تاڭلا كەلسەڭ، بۇچىرايىم يوق.
ئۆمۈر قانچە ئۇزۇن بولسىمۇ،
ياشلىق دىگەن بىزدە دائىم يوق.
ئارىسىدا يىگىت - قىزلارنىڭ،
بۈگۈن كەلگەن ئەتە جايىم يوق.
تەنھالىققا كۆنمەيمەن ئەمدى،
كەتتى كۈنلەر ياندا يايىم يوق.
مەن تاقەتسىز تۇغۇلۇپتىمەن،
كۆپ تاقەتكە ئىقتىدارىم يوق.
بۇجاھانغا سېنى دەپ كەلدىم،
سەن بولمىساڭ ئېتىبارىم يوق.
تاڭلا كۆرسەڭ تانارسەن بەلكىم،
ئۇندىن ئۆزگە مەندە ۋايىم يوق.
قانداق كىرەي باغلارغا يالغۇز،
جەننەتكىمۇ سەنسىز رايىم يوق.

ئوخشايمىز

ئۇلۇقلۇقتا ئىنسانلار ئاپئاق نانغا ئوخشايمىز،
بىرى تىكەن، مىڭى گۈل، گۈلستانغا ئوخشايمىز.
خۇشاللىقى ئالەمنىڭ تۆرىلىدۇ بىزلەردىن،
كۈمۈش دېسەڭ كەم بولۇر، ئالتۇن كانغا ئوخشايمىز.

سەييارىمىز بىر بىزنىڭ، ئۈستىمىزدە بىر قۇياش،
ئىككى دۇنيا ئايرىلماس قەدىردانغا ئوخشايمىز.
كۆڭۈللەردىن كۆڭۈللەر ئىچكەن سۈنى ئوخشىتىش،
دۇرۇس بولسىمەن دەيمەن؛ خۇددى بالغا ئوخشايمىز.

تاڭ ئاتقۇچە كۈن پېتىپ، بىز بار يەردە گۈگۈم يوق.
رۇخسارىمىز ئايدىن ئۆز، ياققان شامغا ئوخشايمىز.
ھۆرمەت بىلەن ئىززەتنى بايلىق دەيمىز بېھىساپ،
تەسۋىرلىسەڭ، تاجى بار خۇددى خانغا ئوخشايمىز.

ياپرىقىمىز، گۈلىمىز بۇ ئالەمنى بىر ئالدى،
دەرەخ دىمەك، ياق تېخى يېشىل تالغا ئوخشايمىز.
ئورۇن بەرمەس سەھۋەنگە ئىنسانلاردا سەلتەنەت،
ياخشىلارغا ياراشقان شەرەپشانغا ئوخشايمىز.

بىر قەتىردىن يارالدۇق، مۇھەببەتتىن تارالدۇق،
يىلتىز تارتىپ ئۇنسۇن دەپ چاپقان دانغا ئوخشايمىز.
چولپانلىرى تۈمەننىڭ، تۇمار ئاسسا ئەرزىدۇ،
جامالىغا ئالەمنىڭ چەككەن خالغا ئوخشايمىز.

بىز بولۇمىز ئەڭ ئاۋال يەر يۈزىنى ئويغاتقان،
تىلىسىملارنىڭ كۆزىدە سۈزۈك تاغغا ئوخشايمىز.
نەدە بولغاي ئالەمدە خەتەرلەردىن خالى يول،
دەرياسىدا ھاياتنىڭ ئاققان سالغا ئوخشايمىز.

ئىنسان دىگەن ئىللەتسىز بولمايدىكەن شۇندىمۇ،
بىرلىرىمىز نۇرى يوق غۇۋا شامغا ئوخشايمىز.
بىرلىرىمىز، مىڭ ئەپسۇس، قانائەتتىن بىلىمەيمىز،
پايدا - نەپىنىڭ ئالدىدا چوڭقۇر ھاڭغا ئوخشايمىز.
كەچۈر بىزنى گۈل - گىيا، كەچۈر بىزنى كائىنات،
بىردە باھار، بىردە قىش - قەھرىتانغا ئوخشايمىز.

ئەمما

يوغان ھويلاڭنى ماختايسەن، كۆرۈنمەيدۇ ئاناڭ، ئەمما،
ئاناڭ يوق ھويلىغا ئەسلا ياراشماپتۇ باراڭ، ئەمما.
پىشۇرساڭ تۇتسىمۇ قايماق گويا ئاندەك قېلىنلىقتا،
ئاناڭغا بەرمىگەن سۈتتىن رازى ئەمەس كالاڭ، ئەمما.

ئاناڭ قانماي تۇرۇپ چايغا، كوراڭ تېگى داراڭلايدۇ،
ئاناڭغا ئاشمىدى چايناي دىسە، ئۇندا شامانڭ، ئەمما.
ئاناڭ يوق ھويلىدىن خۇشكەن ئەجەپ كۆڭلى ئايالىڭنىڭ،
مومام! دەپ يىغلىسا، ئۇندىن تايلاق يەپتۇ بالاڭ، ئەمما.

جېدەلگە ئايلىنىۋاتىدىغان سۆھبەت سېنىڭ جۇزۇڭدا ھەردائىم،
ئاناڭ نامىغا يۆتكەلسە ئاراڭلاردا پاراڭ، ئەمما.
كېلىنلەر مۇز چىراي بولسا، ھۇزۇر ھەردەم كىيىنلەڭلىك،
شۇنىڭغا كۆڭلى كۆنگەن ئەمەس ساغلام، ساراڭ ئەمما.

ياياق كەلدى، ياياق كەتتى سېنى ھەركۆرگۈسى كەلسە،
ئاناڭنى سۆرىمەي سۇندى بالاڭ چۈشكەن چاناڭ، ئەمما.
ئۆيۈڭدە قىشلىرى بەزەن گويا قىشلاقتىكى قويدەك،
جىمى يۇرت كۆزى شاھىتتۇر، ئۇنىڭ ئۈستى يالاڭ، ئەمما.

ئايالىڭ جىسمىدا ئالتۇن بىلەن ئەتلەس يالىدايدۇ،
ئاناڭ ئۈستىگە زەن قويساق، شۇئان چاندى چالاڭ، ئەمما.
قولۇم - قوشنىڭ ئۈچۈن چىقماس سېنىڭدىن بىر غۇلاچ ئارقان،
ئاناڭنىڭ بوغچىسىن چېگمەك ئۈچۈن تەييار تاناڭ، ئەمما.

پۇشايمان ئايلىنۇر تاڭلا دىلىڭدا بىر جاراھەتكە،
تۈمەن ئەپسۇستا قاقشايسەن، ساقايماس ئۇ ياراڭ، ئەمما.
بالام، دەپ بوينىغا ئالغان كۆيۈمچانلارغۇ كۆپ بىزدە،
ئانام! دەپ باغرىنى ياققان كىشى بىزدە شالاڭ، ئەمما.

بىر كۈنى

بالاڭ ئازسا ئاھ ئۇرما يول تاپىدۇ بىر كۈنى

ئامان بولسا ئۇلارمۇ پۇل تاپىدۇ بىر كۈنى

خاتا باسقان قەدەملەر قالدۇرغاندا قەدەمدىن

ئۆزى ماڭغان چاتقالغا ئوت ياقىدۇ بىر كۈنى

گەدەنكە شىلىك ھىچكىمدىن ئۇدۇم ئەمەس ئۇلارغا

ئۆزى كىلىپ ئالدىڭغا گەپ ئاچىدۇ بىر كۈنى

ئات بولغىچە ئاساۋتاي ھەريان چىپىپ باقمىدۇ

ئۇلارغىمۇ بۇ دۇنيا يۈك ئارتىدۇ بىر كۈنى

ئاقنى چەككەن ئاغزىدا ئوقۇپ ئەپسۇس پۇشايمان

قاراپ ئۇلار كەينىگە ئۇھ تارتىدۇ بىر كۈنى

بۈگۈن پاتماي يۈرگەنلەر كوچىلاردا تۇن بويى

چىلىسىمۇ كوچىلار جىم ياتىدۇ بىر كۈنى

تەييار توقاچ قولۇڭدىن يەۋەرمەيدۇ ئۇلارمۇ

ئۆزلىرىمۇ ئۇن تارتىپ نان ياقىدۇ بىر كۈنى

بۇ ئالەمدە ھەر ئىشنىڭ سائىتى بار ۋاقتى بار

خۇددى سەندەك ئۆي تۇتۇپ ئۆيى قاقىدۇ بىر كۈنى

كۆندۈرىدۇ بۇ جاھان تالاي ئىشقا ئۇلارنى

ئۇلار چاپقان ئۆستەڭدە سۇ ئاقىدۇ بىر كۈنى

بىز ئوينىغان نۇرۇزنى بىزدەك ئويناپ ئۇلارمۇ

ئىزىمىزدا ئىلگىرلەپ ئات چاپىدۇ بىر كۈنى

پىشانەڭگە ئاسماندىن ئىللىق قۇياش نۇر چاچسا

يۈرىكىڭگە بالاڭمۇ نۇر چاپىدۇ بىر كۈنى

سەن ئاتاڭنى ئاناڭنى ئۆتكەن بولساڭ ئەزىزلەپ

ئوغۇل-قىزىڭ ئۈستۈڭگە تون ياپىدۇ بىر كۈنى

شۇ ئىشلارنى كۆەلمەي ئۆلۈپ كەتسەڭ ئامال يوق

ھايات بولساڭ مەيدەڭگە گۈل تاقايدۇ بىر كۈنى

يامان دىسەڭ بالاڭنى كىم بىرىدۇ ياخشىنى

ھازىر يامان بولسىمۇ ئەسقاتىدۇ بىر كۈنى

ئۇرۇمچى

ھوزورۇڭدا بىرمەھەل يۇرۇپ قايتتىم ئۇرۇمچى
ياخشىلاردىن - ياخشىلىق كۆرۈپ قايتتىم ئۇرۇمچى
يامانلاردىن كۆڭلۈم غەش بولۇپ قايتتىم ئۇرۇمچى
يانچۇقلۇرۇم بەك بالدۇر قۇرۇپ قايتتىم ئۇرۇمچى
بىر ئىشلارغا ئۆزۈمچە كۈلۈپ قايتتىم ئۇرۇمچى

ماختىغانلار كۆپ سىنى، مەنمۇ شۇنداق ماختايمەن
ماختىمىسام قانداقچە ھەق ئادەمگە ئوخشايمەن
بۇنەزمەمدە ۋەلىكىن كەچمىشىمدە توختايمەن
يوشۇرمايمەن كۆرگەننى يالغان گەپنى قوشمايمەن
گاھ تالادا، گاھ ئۆيدە قونۇپ قايتتىم ئۇرۇمچى

توسىۋىلىپ ئۆتكۈزمەي بوسۇغاڭغا بارغاننى
سەندە كۆردۈم سەرەپكە ماشىنىنى سالغاننى
ئانچە - مۇنچە سۇ پۇركۇپ تالاي پۇلنى ئالغاننى
ئېيتقان بولسام ئۆلەيمەن بۇ توغرىدا يالغاننى
دەرت - ئەلەمگە شۇ سەۋەپ تولۇپ قايتتىم ئۇرۇمچى

ئىككى مىنۇت سۇ چىچىپ، تۆت شالانكا تۆت ياقىتىن
بولدى قىلدى چىچىشنى ، سۇ چۈشكەچە تۆت چاقىتىن
دەرىزىلەر توسالدى ئېقىپ چۈشكەن پاتقاقىتىن
دەسمانلانماي شۇپىتى چىقىپ كەتتۇق قاپقاقىتىن
ماشىنامنى مەن شۇنداق يۇيۇپ قايتىم ئۇرۇمچى

مېھمانخانىنىڭ كۆپ ئېكەن، كىرىپ كەلدىم بىرىگە
خالىتام بىلەن بوغچامنى ئارتىپ ئىككى مۇرىگە
مۇلازىملار ھۆمايدى يولۇققاندەك بۆرىگە
ھومايسىمۇ مەن دۆتمۇ چىقىپتىمەن تۆرىگە
سىلكىۋىدى نۇمۇسقا ئۆلۈپ قايتىم ئۇرۇمچى

كۈتكۈچىلەر بىر ئاددى خادىم ئەمەس خان ئېكەن
زاكۇنلۇشۇپ يەڭمەك تەس، مۇتەپەككەن قان ئىكەن
بىزدەكلەرگە چىرايى خۇددى قاتتىق نان ئىكەن
چەتئەللىككە ئەركىلەش ئەمما شەرەپ - شان ئىكەن
شۇڭا سەندە تۆت كۈنلا تۇرۇپ قايتىم ئۇرۇمچى

ھەر دوڭمۇشتا جەرىمانەڭ ئۆتۈپ كەتتى جىنىمدىن
قۇربان بولدى ئون كوي پۇل، ھەر دوڭمۇشتا يىنىمدىن
كەتكەن پۇلۇم كۆپ بولدى سەندە يىگەن نىنىمدىن
پۇل مۇھىمكەن داۋلىدىن ، دىسەم ئالدى گىلىمدىن
مەن سىنىڭدە ئاكامنى تۇنۇپ قايتىم ئۇرۇمچى

سۇزۇك ئىكەن سىنىڭدە سودىگەرنىڭ چىرايى
بىلىم ئەمەس كىيىمكەن ئاياللارنىڭ خىيالى
بەزى بىرلەر نەپ ئۈچۈن بولۇپ قاپتۇ سەۋدايى
نەپسىزگەپنى ئاڭلىسا ئۆچىدىكەن چىرايى
جىق گىپىمنى دىيەلمەي قويۇپ قايتىم ئۇرۇمچى

ئېش پۈتتۈرمەك تەس ئىكەن سەندە سوۋغات پارىسىز
سوۋغات ئالماي بارغانلار ياندىكەن چارىسىز
دىدى بىرى، قۇرۇق قول مىڭىپ بىكار ھارىسىز
سنى قاچان كۆرەرمەن جاراھەتسىز، يارىسىز
سىغىنغانغا مەن سنى تويۇپ قايتىم ئۇرۇمچى

مەندىن بىزار بولما ئالدىراپ

پەسلى باردۇر قىزىل گۈلنىڭمۇ،

ئېچىلمايدۇ قىش - ياز ھەركۈنى.

مەندىن بىزار بولما ئالدىراپ،

ئەسقاتارمەن ساڭا بىر كۈنى.

تاش ئەمەسمەن تاشلاپ كىتەرگە،

قەدىرلەيمەن قەدىرىمنى بىلسەڭ،

سۆيىمىسەڭمۇ ياد ئىتىپ يۈرگەن،

ئەسلەپ قويغىن خىياللار سۈرسەڭ.

قىسمەتلەرگە تولغان ئالەم بۇ.

كۆرمىگەننى كۈرەرسەن تېخى،

بەغباشلىقتا تاشلاپ كەتكەننى،

ئەلدىن ئىزدەپ يۈرەرسەن تېخى.

نۇر تىلەيمەن ئەقىل كۈزۈڭگە،

ئاقىللاردەك ياشىغىن يايىم.

كىرەك بولسا ساڭا ۋاپادار،

مەندىن يىراق قاچمىغىن يايىم

ئادەمدەك ياشا

قالمىسۇن ئىزىڭدىن ھايۋاننىڭ ئىزى،
ئاگاھ بول، ئادەمسەن، ئادەمدەك ياشا.
پۇل تاپساڭ بولمايسەن تەڭرىنىڭ ئۆزى،
ئاگاھ بول، ئادەمسەن، ئادەمدەك ياشا.

خىيانەت بار جايدا دىيانەت يوقتۇر،
دىيانەت بار جايدا جىنايەت يوقتۇر.
ياخشىنىڭ نامىغا قىيامەت يوقتۇر،
ئاگاھ بول، ئادەمسەن، ئادەمدەك ياشا.

ئىت يۈرگەن گوداغنى ئەگىدۇ قاغا،
گوداغغا ئۈگەنسەڭ غۇلايسەن غارغا.
مەلئۇنغا دوست بولساڭ يىقىنسەن يارغا،
ئاگاھ بول، ئادەمسەن، ئادەمدەك ياشا.

گەر بىر كۈن تۇرمىسا نەپىسنىڭ سولاققا،
دەرت تارتار ۋەجدانىڭ ھەركۈن سوراقتا.

قۇرۇت بولۇپ قۇتىرما، كۆرۈنگەن قاتقا،
ئاگاھ بول، ئادەمسەن، ئادەمدەك ياشا.

ئەجرى يوق ئىنساندىن قارا يەر ياخشى،
قەدرى يوق مېھماندىن قەلەندەر ياخشى.
ئەمەستۇر دوستۇڭدىن دۇر، گۆھەر ياخشى،
ئاگاھ بول، ئادەمسەن، ئادەمدەك ياشا.

ئۆيۈڭنىڭ چاشقىنى، تاغلارنىڭ شىرى...
ھايۋان ئۇ، پايلايدۇ بىرىنى - بىرى.
ھايۋانسەن شۇلاردىن بولمىساڭ نىرى،
ئاگاھ بول، ئادەمسەن، ئادەمدەك ياشا.

بىر كەلدىڭ، بىر كەتتىڭ ئالەمدە يوقسەن،
تەقدىردە بەئەينى ئېتىلغان ئوقسەن.
يۇرسەڭمۇ گاھى ئاچ، گاھىدا توقسەن،
ئاگاھ بول، ئادەمسەن، ئادەمدەك ياشا.

رەستۇران

بىزگە سەنئەت سورۇنى تىپىپ بەردىڭ، رەستۇران ،
ناخشىنىمۇ دەل ئۆزۈڭ ئىيتىپ بەردىڭ رەستۇران ،
ئۇزۇپ تۇردى ھەرقىسىم توي - توكۇنلەر ھەجەپمۇ ،
نان - توقاچنى سەن ئۆزۈڭ يىقىپ بەردىڭ، رەستۇران ،

زامانىۋى تۇرمۇشنىڭ مۇشۇ دىدىڭ، بىر بىغى ،
ئىشكىنى سەن باشلاپ، ئىچىپ بەردىڭ رەستۇران ،
خۇشاللىقنىڭ ئاز ئەمەس بىزگە بەرگەن، ئەلۋەتتە ،
غەشلىكىنىمۇ ۋەلىكىن تىپىپ بەردىڭ، رەستۇران ،

بۇزۇپ چاچتى بەزىلەر سەندىن چىقماي كۈن بويى،
دولسىغا ئۇرغانچە قىقىپ بەردىڭ رەستۇران ،
ئەگىز ئاقسا خوش بولدۇڭ، ئىرىقىدا ئەخلاقىڭ ،
سۈزۈك سۈدەك سەن ئۇنى كىچىپ بەردىڭ رەستۇران،

سىلىپ قويدۇڭ بەس - بەسكە ھەددىدىن ئاشتى ھەشەمەت،
چاچمىغاننى سەن ئۆزۈڭ چىچىپ بەردىڭ ، رەستۇران ،
باھاسىدىن قورقىمەن پۈكەيدىكى مىلىڭنىڭ ،
بىركويۇقنى بەش كويغا سىتىپ بەردىڭ ، رەستۇران ،

ئىچىدىغان بۇلۇپ قالدى چوكانلارمۇ ھىيىقماي ،
ئىچەلمىسە، تەمنى تىپىپ بەردىڭ ، رەستۇران ،
سۆزلىگىنىڭ گۈزەللىك، كۆزلىگىنىڭ تامام پۇل ،
يامانغىمۇ جىنچىراق يىقىپ بەردىڭ ، رەستۇران،

يولى بارغۇ ھەر ئىشنىڭ ، چاتقال ساڭا نە ھاجەت،
چىشىڭ بىلەن ئۈچكەڭنى چىقىپ بەردىڭ ، رەستۇران،
ئۇخلىمايسەن پۇل ئۇچۇن، بايۋەتچىلەر ئىشرەتتە ،
ئاتىلىرىنى تۇن بويى بىقىپ بەردىڭ ، رەستۇران ،

بەرمىسەڭمۇ بەرمە قىزىڭنى

شەھرىمىزدە بىرتوي بۇزۇلدى،
مۇھەببەتكە ئۇنۇپ شۇم تىكەن.
بەرمەس بوپتۇقنىڭ ئانىسى،
سەۋەپ يىگىت سەھرالىق ئىكەن.

«ئىجاد» قىپتۇ ئوقسام شۇنداقلا،
سەھرالىقنى داڭگال دىگەننى.
«كەشىپ» قىپتۇ يىزا سەھرانى،
ئادەم تۇرماس داڭگال دىگەننى.

تەكتى ئەسلى بۇ شەھەرنىڭمۇ،
چۆل ئىدىغۇ داڭگال ئىدىغۇ.
ئەسلەپ باقسۇن ئاشۇ خېنىملار،
بوۋىسىمۇ «داڭگال» ئىدىغۇ.

شەھەر بولاي دەپ قالدى يىزا،
كۆرمەي تۇرۇپ داڭگال دىمىگىن.
بەرمىسەڭمۇ بەرمە قىزىڭنى،
سەھرالىقنى داڭگال دىمىگىن.

ئۆز يارىڭ

- ئۆزىگە باغقا كۆز سالما، ئۆز بېغىڭدا گۈلزارىڭ ،
نېمە تەشۋىش ئالەمدە ، تۇرسا ياندا ئۆز يارىڭ .
ئاشناڭ ساڭا ئاش بەرمەس ، قازىنىدا ۋاپانىڭ ،
ئاغرىپ قالساڭ پەرۋانە ، تۇرسا ياندا ئۆز يارىڭ .
- پىچاق كەسسە قۇلۇڭنى ، ھىچكىم ئۇنداق تاڭالماس ،
تىكەن كىرسە پۇتۇڭغا ، ھىچكىم ئۇنداق ئالالماس .
يۆلەپ يۈرەر بىر ئۆمۈر ، بۇلۇپ قالساڭ ماڭالماس ،
نىجاتلىق بار سەن ئۈچۈن ، ياغقان شامدا ئۆز يارىڭ .
- چىنىسىدىن ئىلغايدۇ ، قىيمىسىنى چىننەڭگە ،
ئاچ قالغاندا بىچارە يارىڭ بىللە چىققار تىلەمگە .
باي بولغاندا ياتقۇزۇر ئاۋال سىنى گىلەمگە ،
تولغىنىسە راھەتتە ، ئويغانىتقاندا ئۆز يارىڭ .

يۈگۈرۈپ چىقار ئالدىڭغا ، قايتىپ كەلسەڭ سەپەردىن ،
ئېسىلىدۇ بوينىڭغا يارىڭ ، ئامان كەلسەڭ خەتەردىن .
يامان كۈن يوق ئالەمدە ، يارسىز بويتاق ئۆتەردىن ،
تۈنەپ چىقار سەن بىلەن ، ئەسكە تامدا ئۆز يارىڭ